



கைத்தறி, கைத்திறன், துணிநூல் மற்றும் கதர்த்துறை

கொள்கை விளக்கக் குறிப்பு

பட்டு வளர்ச்சித்துறை

தமிழ்நாடு கைத்திறத் தொழில்கள் வளர்ச்சிக் கழகம்

தமிழ்நாடு கதர் கிராமத் தொழில் வாரியம்

மற்றும்

தமிழ்நாடு பனைபொருள் வளர்ச்சி வாரியம்

மானியக்கோரிக்கை எண். 18

2008-2009

கா. ராமச்சந்திரன்

கதர்த்துறை அமைச்சர்

©  
தமிழ்நாடு அரசு  
2008

2008-09 ஆம் ஆண்டிற்கான  
கொள்கை விளக்கக் குறிப்பு

பொருளடக்கம்

வ. எண்	துறை
1	பட்டு வளர்ச்சித்துறை
2	தமிழ்நாடு கைத்திறத்தொழில்கள் வளர்ச்சிக்கழகம்
3	தமிழ்நாடு கதர் கிராமத் தொழில் வாரியம்
4	தமிழ்நாடு பனைபொருள் வளர்ச்சி வாரியம்

## பட்டு வளர்ச்சித்துறை

**பட்டு வளர்ப்பு** ஒரு விவசாயம் சார்ந்த ஊரக தொழிலாகும். இத்தொழில் கிராமப்புற மக்களுக்கு வேலை வாய்ப்பினை அளிப்பதுடன் இத்தொழிலில் ஈடுபடும் தொழிலாளர்களுக்கும், விவசாயிகளுக்கும் ஆண்டுதோறும் தொடர் வருவாயினை வழங்குகிறது. சீனாவுக்கு அடுத்து அதிக அளவு கச்சாப் பட்டு உற்பத்தி செய்யும் இரண்டாவது நாடாகவும், அதிக அளவு பட்டு நூல் மற்றும் பட்டு ஆடைகள் நுகர்வு செய்யும் நாடாகவும் இந்தியா உள்ளது.

**1.1** உலக கச்சாப் பட்டு உற்பத்தியில் சீனா 81 விழுக்காடும் இந்தியா 14.4 விழுக்காடும் உற்பத்தி செய்கின்றன. தற்போதைய நிலையில் இந்தியாவின் கச்சாப் பட்டுத் தேவை அளவான 26,000 மெட்ரிக் டன்னில் 69 விழுக்காடு அளவான 18,000 மெட்ரிக் டன் மட்டுமே நமது நாட்டில் உற்பத்தி செய்யப்படுகிறது. எஞ்சியவை சீனாவிலிருந்து இறக்குமதியாகிறது. ஆண்டுதோறும் 5 விழுக்காடு அளவில் கச்சாப்பட்டுத் தேவையும் வளர்ந்து வருகிறது. எனவே இந்தியாவில் குறிப்பாக தமிழ்நாட்டில் பட்டு வளர்ப்பின் வளர்ச்சிக்கும் விரிவாக்கத்திற்கும் அதிகமான வாய்ப்புகள் உள்ளன.

**1.2** இந்தியாவில் பட்டு உற்பத்தி செய்யும் மாநிலங்களில் கர்நாடகா, ஆந்திரபிரதேசம் மற்றும் மேற்கு வங்காளத்தினை அடுத்து தமிழகம் நான்காவது இடத்தில் உள்ளது. தமிழ்நாட்டில் பட்டு வளர்ப்புத்தொழில் எல்லா மாவட்டங்களிலும், குறிப்பாக கிருஷ்ணகிரி, தர்மபுரி, சேலம், ஈரோடு, கோயம்புத்தூர், வேலூர், நாமக்கல், திண்டுக்கல், தேனி, திருவண்ணாமலை, விழுப்புரம், கடலூர், திருச்சிராப்பள்ளி, தஞ்சாவூர், புதுக்கோட்டை, நீலகிரி, விருதுநகர், திருநெல்வேலி, கன்னியாகுமரி ஆகிய மாவட்டங்களில் மேற்கொள்ளப்பட்டு வருகிறது. தமிழக விவசாயிகளிடையே பட்டு வளர்ப்பு நடவடிக்கைகள் மீதான ஆர்வம் புத்துணர்வு பெற்று வருகிறது. 2003-04ஆம் ஆண்டில் தமிழகத்தில் 10,000 ஏக்கராக இருந்த மல்பரி பரப்பு 251 விழுக்காடு அதிகரித்து 35,117 ஏக்கரில் தற்போது மல்பரி சாகுபடி செய்யப்பட்டுள்ளது. மேலும் 28,996 விவசாயிகள் மல்பரி சாகுபடி மற்றும் பட்டுப்புழு வளர்ப்பில் ஈடுபட்டுள்ளனர். 23.03.2007 அன்று மாண்புமிகு நிதி அமைச்சர் அவர்களால் வரவு செலவுத் திட்டத்தில் அறிவிக்கப்பட்ட 10,000 ஏக்கர் பரப்பில் கூடுதலாக மல்பரி நடவு செய்யப்படும் என்பதற்கிணங்க 2007-08ஆம் ஆண்டில் 10,411 ஏக்கர் பரப்பில் மல்பரி சாகுபடி செய்யப்பட்டுள்ளது.

**1.3** அதிகரித்து வரும் பட்டு முட்டைகள் தேவையினை பூர்த்தி செய்யும் வகையில் 2007-08ஆம் ஆண்டில் பட்டு வளர்ச்சித்துறையின் கீழ் செயல்படும் 11 பட்டு முட்டை உற்பத்தி மையங்களில் 45.83 இலட்சம் கலப்பினப் பட்டு முட்டைத் தொகுதிகளும் 15.29 இலட்சம் வெண்பட்டு முட்டைத் தொகுதிகளும் உற்பத்தி செய்யப்பட்டுள்ளன. கோயம்புத்தூர், தாளவாடி, ஓசூர் மற்றும் கிருட்டிணகிரி ஆகிய 4 பட்டு முட்டை உற்பத்தி மையங்கள் 2006-07ஆம் ஆண்டு முதல் அதிக அளவில் வெண்பட்டு முட்டைகளை தயாரிக்க ஆரம்பித்துள்ளன. 2007-08ஆம் ஆண்டில் உற்பத்தி செய்யப்பட்டுள்ள 15.29 இலட்சம் வெண்பட்டு முட்டைத் தொகுதிகள் உற்பத்தியே துறையின் வரலாற்றில் உயர்ந்தபட்ச உற்பத்தியாகும். 100 பட்டு முட்டைத் தொகுதிகளுக்கான பட்டுக்கூடு அறுவடை 44.7 0 கிலோவிலிருந்து 63.90 கிலோவாக உயர்ந்துள்ளது

**1.4** மாநிலத்தில் பட்டுக்கூடு உற்பத்தி 2005-06ஆம் ஆண்டில் 5,225 மெட்ரிக் டன்னாக இருந்த நிலை மாறி 2006-07ஆம் ஆண்டில் 7,931 மெட்ரிக் டன் மற்றும் 2007-08ஆம் ஆண்டில் 9,676 மெட்ரிக் டன் என்ற அளவுக்கு உற்பத்தி

பெருகி குறிப்பிடத்தக்க வளர்ச்சி பதிவாகியுள்ளது. தமிழகத்தில் தேவையான அளவிற்கு பட்டு நூற்பு அலகுகள் இல்லாததால் மாநிலத்தில் உற்பத்தியாகும் பட்டுக்கூடுகளில் 65 விழுக்காடு கர்நாடக மாநிலத்திற்கு விற்பனைக்காகச் செல்கின்றது. மாநிலத்தில் பட்டு நூற்புப் பிரிவினை வலுப்படுத்தும் வகையில் பின்வரும் பல்வேறு நடவடிக்கைகள் முன்மொழியப்பட்டுள்ளன.

- மூடப்பட்டுள்ள அரசு, கூட்டுறவு சங்கம் மற்றும் தனியார் பிரிவில் உள்ள நூற்பு அலகுகளை மீண்டும் புதுப்பித்தல்
- செயல்பட்டு வரும் அலகுகளை வலுப்படுத்துதல்
- பல்வேறு நிலைகளில் புதிய பட்டு நூற்பு அலகுகளை நிறுவுதல்

மாநிலத்தில் 2006-07ஆம் ஆண்டில் ரூ.112.922 இலட்சம் மதிப்பீட்டில் 323 ஏனங்களுடன் கூடிய 59 புதிய காட்டேஜ் பேசின் பட்டு நூற்பகங்களும் 62 மின்மோட்டார் சர்க்காக்களும் நிறுவப்பட்டுள்ளன. மாநிலத்தின் முதல் தானியங்கி பட்டு நூற்பாலை கோபிசெட்டிபாளையம் பகுதியில் உருவாகி வருகிறது. பலமுனை பட்டு நூற்பகங்கள் அதிக மேம்பட்டவையாதலால் 2007-08ஆம் ஆண்டில் இத்தகைய பலமுனை நூற்பகங்கள் நிறுவ அதிக உந்துதல் அளிக்கப்பட்டது. 2007-08ஆம் ஆண்டில் ரூ.190.00 இலட்சம் மதிப்பீட்டில் 14 பலமுனை பட்டு நூற்பகங்களும் 20 காட்டேஜ் பேசின் நூற்பகங்களும் நிறுவ ஒப்பளிப்பு வழங்கப்பட்டுள்ளது. 2007-08ஆம் ஆண்டில் 6 பட்டு முறுக்ககங்கள் நிறுவ ரூ.36.00 இலட்சம் ஒப்பளிக்கப்பட்டுள்ளது. நன்னகரம் மற்றும் நாகர்கோவிலில் உள்ள அரசு பட்டு நூற்பகங்களின் பழைய நூற்பு இயந்திரங்களுக்கு பதிலாக ரூ.4.20 இலட்சம் செலவில் புதிதாக நூற்பு இயந்திரங்கள் நிறுவப்பட்டு வருகிறது. பட்டு நூற்புப் பிரிவினை வலுப்படுத்தும் இத்தகைய நடவடிக்கைகள் 2008-09ஆம் ஆண்டிலும் தொடர்ந்து செயல்படுத்தப்படும். அரசு பட்டு நூற்பகங்கள் மற்றும் சர்வோதய சங்க நூற்பகங்களையும் 2008-09ஆம் ஆண்டில் புதுப்பொலிவுடன் செயல்படுத்த திட்டமிடப்பட்டுள்ளது. மத்திய பட்டு வாரியம் மற்றும் மாநில அரசின் நிதி உதவியுடன் தனியார் தொழில் முனைவோரால் மேலும் அதிக அளவு பட்டு நூற்பகங்கள் நிறுவப்படும் என எதிர்பார்க்கப்படுகிறது .

**1.5** தரமான வெண்பட்டு உற்பத்திக்கு மாநிலத்தில் முக்கியத்துவம் அளிக்கப்பட்டுவருகிறது. 2007-08ஆம் ஆண்டில் 321.80 மெட்ரிக் டன் வெண்பட்டு உற்பத்தி செய்யப்பட்டுள்ளது. இது மொத்த கச்சாப்பட்டு உற்பத்தியில் 23.5 விழுக்காடு ஆகும்.

## 2. 2007-08ஆம் ஆண்டின் சாதனைகள்

### 2.1 இயல்பு

2007-08ஆம் ஆண்டில் முக்கிய செயல்பாடுகளில் அடையப்பட்ட சாதனை விவரங்கள் பின் வருமாறு:

வ. எண்	செயல்பாடுகள்	அலகு	வருடாந்திர இலக்கு	சாதனை	
				அளவு	விழுக்காடு
1	மல்பரி நடவு	ஏக்கர்	10,000	10,411	104
2	பட்டு முட்டை நுகர்வு	இலட்சத்தில்	135.00	151.42	112
3	பட்டுக்கூடு உற்பத்தி	மெட்ரிக் டன்	8370	9676	115
4	கச்சாப்பட்டு உற்பத்தி	மெட்ரிக் டன்	1200	1368	114
5	வேலை வாய்ப்பு உருவாக்கம்	நபர்கள்	50,000	52,055	104

## 2.2 நிதி

2007-08ஆம் ஆண்டில் மத்திய பட்டு வாரியத்தின் மானியப்பங்காக ரூ.684.014 இலட்சமும், மாநில அரசு பங்காக ரூ.492.940 இலட்சமும், பயனாளிகள் பங்காக ரூ.732.295 இலட்சமும் உள்ளடக்கி மொத்தம் ரூ.1,909.249 இலட்சம் திட்ட மதிப்பீட்டில் பட்டு வளர்ச்சி திட்டங்கள் செயல்படுத்தப்பட்டுள்ளன .

### 3. அரசு பட்டுக்கூடு அங்காடிகள்

ஒசூர், தர்மபுரி, பென்னாகரம், கிருஷ்ணகிரி, சேலம், கோயம்புத்தூர், ஈரோடு, தாளவாடி, வாணியம்பாடி, திருச்சிராப்பள்ளி, புதுக்கோட்டை, திண்டுக்கல், தேனி, நன்னகரம், நாகர்கோவில், திருவில்லிபுத்தூர், சிவகங்கை ஆகிய 17 இடங்களில் அரசுப் பட்டுக்கூடு அங்காடிகள் செயல்பட்டு வருகின்றன. இவை தவிர மாநிலத்தில் 2 நடமாடும் பட்டுக்கூடு அங்காடிகள் பழனி மற்றும் உடுமலைப்பேட்டையில் செயல்பட்டு வருகின்றன. பட்டு விவசாயிகளால் உற்பத்தி செய்யப்படும் பட்டுக்கூடுகள் இந்த பட்டுக் கூடு அங்காடிகளில் பரிமாற்றம் செய்யப்படுகின்றன. பட்டுக் கூடுகளின் தர அடிப்படையில் அதற்கான அடிப்படை விலை, பட்டுக்கூடு அங்காடி அலுவலரால் நிர்ணயிக்கப்படுகிறது. அரசு அலகுகளும் தனியார் பட்டு நூற்பாளர்களும் பகிரங்க ஏலத்தில் பங்கு கொண்டு பட்டுக் கூடுகளை கொள்முதல் செய்ய அனுமதிக்கப்படுகின்றனர். 2007-08ஆம் ஆண்டில் 3315.80 மெட்ரிக் டன் பட்டுக் கூடுகள் அரசு பட்டுக் கூடு அங்காடிகள் மூலம் பரிமாற்றம் செய்யப்பட்டுள்ளது. பரிமாற்றம் மூலம் வர்த்தக மதிப்பில் பட்டுக்கூடு கொள்முதல் செய்வோரிடமும் விற்பனை செய்வோரிடமிருந்தும் தலா 0.75 விழுக்காடு வீதம் ரூ. 50.66 இலட்சம் விதிப்புத்தொகை (Levy)யாக 2007-08 ஆம் ஆண்டில் பட்டு வளர்ச்சித் துறையால் வசூலிக்கப்பட்டுள்ளது.

### 4. அரசு அண்ணா பட்டுப் பரிமாற்றகம், காஞ்சிபுரம்

4.1 மாநிலத்தில் உள்ள பட்டு நூற்பாளர்களால், உற்பத்தி செய்யப்படும் கச்சாப் பட்டினை விற்பனை செய்ய பயன்படுத்தும் மையமே “பட்டுப் பரிமாற்றகம்” (Silk Exchange) ஆகும். அரசு அண்ணா பட்டுப் பரிமாற்றகம், 1991 முதல் காஞ்சிபுரத்தில் செயல்பட்டு வருகிறது. பட்டு நூற்பாளர்களால் பட்டு பரிமாற்றகத்திற்கு கொண்டுவரப்படும் அனைத்து பட்டுநூல் தொகுதிகளும், காஞ்சிபுரத்தில் மத்தியபட்டு வாரியத்தால் நிறுவப்பட்டுள்ள “பட்டு பதனிடுதல் மற்றும் சோதனை மையத்தில்” தரப்பரிசோதனை செய்யப்படுகிறது. பட்டின் தரத்தின் அடிப்படையிலும் கர்நாடக மாநிலத்தில் நிலவும் கச்சாப்பட்டு விலைக்கு ஏற்பவும் அடிப்படை விலை நிர்ணயிக்கப்பட்டு பின்னர் ஏலத்திற்கு வைக்கப்படுகிறது. தமிழ்நாடு பட்டு உற்பத்தியாளர் கூட்டுறவு இணையம் (டான்சில்), பட்டு நூற்பாளர் கூட்டுறவு சங்கங்கள், பட்டு முறுக்காளர்கள் மற்றும் இதர பட்டு நுகர்வோர்கள் ஏலத்தில் பங்கேற்று கச்சாப் பட்டினை கொள்முதல் செய்கின்றனர். பட்டுப் பரிமாற்றகம், நூற்பாளர்களுக்கு பட்டு நூல் பரிமாற்றம் செய்தமைக்கான தொகைகள் உடனடியாக வழங்கப்படுவதை உறுதி செய்கிறது.

4.2 அண்ணா பட்டு பரிமாற்றகம், பட்டு உற்பத்தியாளர் மற்றும் பட்டு நுகர்வோரிடையே நேரடித் தொடர்பினை ஏற்படுத்தும் பாலமாக செயல்படுவதுடன் தரகு முகவர், இடைத் தரகர்களின் தலையீட்டை பெருமளவில் தவிர்ப்பதால் இவ்வகையான கச்சாப்பட்டு வர்த்தக வசதியானது, மாநிலத்தில் பட்டுத்தொழிலில் ஈடுபட்டுள்ளோரின்

பாராட்டுதல்களைப் பெற்றுள்ளது. 2005-06ஆம் ஆண்டில் 107 மெட்ரிக் டன் பட்டு நூல் பரிமாற்றம் செய்யப்பட்டது. 2007-08ஆம் ஆண்டில் இது 159.85 மெட்ரிக் டன் ஆக உயர்ந்து சாதனை நிகழ்த்தியுள்ளது.

## 5. டான்சில்க் (TANSILK), காஞ்சிபுரம்

5.1 “தமிழ்நாடு பட்டு உற்பத்தியாளர் கூட்டுறவு இணையம், (டான்சில்க்)” (TANSILK), காஞ்சிபுரம், தமிழ்நாட்டிலுள்ள பட்டு கூட்டுறவு சங்கங்களின் தலைமைக் கூட்டுறவு இணையமாக 1978-ல் பதிவு செய்யப்பட்டது. இந்த இணையம் அண்ணா பட்டுப் பரிமாற்றகத்திலிருந்து, பெரும்பாலான கச்சாப் பட்டினை கொள்முதல் செய்கிறது. காஞ்சிபுரம், ஆரணி, கும்பகோணம், சேலம், கோயம்புத்தூர், மதுரை மற்றும் ஈரோடு ஆகிய 7 இடங்களில் இணையம் கிளை மையங்களைக் கொண்டுள்ளது.

5.2 இந்த இணையம் மலிவான விலையில் தரமான பட்டினை பட்டு நெசவாளர் கூட்டுறவு சங்கங்களுக்கும், கதர் மற்றும் கிராமத் தொழில் வாரியம் மற்றும் சான்று பெற்ற சர்வோதய சங்கம் போன்ற பிற நிறுவனங்களுக்கும் விநியோகம் செய்கிறது. 2005-06ஆம் ஆண்டில் 381 மெட்ரிக் டன் ஆக இருந்த பட்டு நூல் வர்த்தகம் 2007-08ஆம் ஆண்டில் 468 மெட்ரிக் டன்னாக உயர்ந்துள்ளது.

## 6. பட்டு மற்றும் சரிகை பரிசோதனைக் கூடம், காஞ்சிபுரம்

காஞ்சிபுரத்தில் 11.03.2007-ல் பட்டு மற்றும் சரிகை பரிசோதனைக் கூடம் மத்திய பட்டு வாரியத்தால் துவக்கப்பட்டது. இங்கு பட்டு நுகர்வோர், பட்டு உற்பத்தியாளர் மற்றும் இத்தொழிலில் ஈடுபட்டுள்ளோருக்கு எக்ஸ்ரே பகுப்பாய்வின் மூலம் பட்டு மற்றும் சரிகைப் பொருட்களுக்கு எவ்வித சேதமுமின்றி உடனடி பரிசோதனை செய்ய வசதிகள் செய்து தரப்பட்டுள்ளது.

## 7. 2008-09ஆம் ஆண்டுக்கான புதிய திட்டங்கள்

7.1 2008-09ஆம் ஆண்டில் இருவேறு நிலைகளில் 228 விவசாயிகளுக்கு தலா ரூ.1.50 இலட்சம் மற்றும் ரூ.1.00 இலட்சம் மதிப்பீட்டில் தனியாக புழு வளர்ப்பு மனை கட்ட திட்ட உதவிகள் வழங்கப்படும். இத்திட்டத்திற்கான மொத்த மதிப்பீடு ரூ.288.00 இலட்சம் என கணக்கிடப்பட்டுள்ளது. இந்த அலகு மதிப்பீட்டில் 50 விழுக்காடுத் தொகை மாணியமாக வழங்கப்படும். இதனை மத்திய பட்டு வாரியமும் மாநில அரசும் சரிசமமாக தலா ரூ.72.00 இலட்சம் வீதம் ஏற்கும். மீதமுள்ள 50 விழுக்காடுத் தொகையாகிய ரூ.144.00 இலட்சத்தை பயனாளிகளே ஏற்பார்.

திட்டவாரியான விவரம் பின் வருமாறு:

திட்டத்தின் பெயர்	இலக்கு	அலகு மதிப்பீடு (ரூ இலட்சத்தில்)	மொத்த மதிப்பீடு (ரூ இலட்சத்தில்)	மாநில அரசு, மத்திய பட்டு வாரியம் மற்றும் பயனாளி பங்கு விழுக்காடு	தொகை (ரூ. இலட்சத்தில்)	
தனியாக புழுவளர்ப்பு மனை	120	1.50	180.00	மாநில அரசு	25	45.00
				மத்திய பட்டுவாரியம்	25	45.00

திட்டத்தின் பெயர்	இலக்கு	அலகு மதிப்பீடு (ரூ இலட்சத்தில்)	மொத்த மதிப்பீடு (ரூ இலட்சத்தில்)	மாநில அரசு, மத்திய பட்டு வாரியம் மற்றும் பயனாளி பங்கு விழுக்காடு	தொகை (ரூ. இலட்சத்தில்)
கட்டுவதற்காக உதவிகள் அளித்தல் <b>நிலை-1</b>	எண்			பயனாளி 50	90.00
				<b>மொத்தம்</b>	<b>180.00</b>
தனியாக புழுவளர்ப்பு மனை கட்டுவதற்காக உதவிகள் அளித்தல் <b>நிலை-2</b>	108 எண்	1.00	108.00	மாநில அரசு 25	27.00
				மத்திய பட்டுவாரியம் 25	27.00
				பயனாளி 50	54.00
				<b>மொத்தம்</b>	<b>108.00</b>
<b>மொத்தம்</b>	<b>228 எண்</b>		<b>288.00</b>	மாநில அரசு 25	<b>72.00</b>
				மத்திய பட்டுவாரியம் 25	<b>72.00</b>
				பயனாளி 50	<b>144.00</b>
				<b>மொத்தம்</b>	<b>288.00</b>

7.2 2008-09ஆம் ஆண்டில் பயன்படுத்த இயலாத நிலையிலுள்ள 12 வாகனங்களுக்குப் பதிலாக புதிய வாகனங்கள் கொள்முதல் செய்ய பகுதி-2 திட்டம் உட்பட மொத்தம் ரூ.52.50 இலட்சம் தமிழக அரசு நிதி ஒதுக்கீடு செய்துள்ளது.

#### 8. மேற்குத் தொடர்ச்சி மலை அபிவிருத்தித் திட்டம்

8.1. மேற்குத் தொடர்ச்சி மலை அபிவிருத்தித் திட்டத்தின் கீழ் ரூ. 48.10 இலட்சம் மதிப்பீட்டில் திட்டங்கள் செயல்படுத்தப்படும்.

8.2. திட்டத் தொகை பகிர்வு விவரம் பின்வருமாறு.

மத்திய பட்டு வாரியம் (மத்திய அரசு)	ரூ. 15.60 இலட்சம்
மாநில அரசு	ரூ. 11.80 இலட்சம்
பயனாளிகள்	ரூ. 20.70 இலட்சம்

திட்டவாரியான விவரம் பின் வருமாறு:

திட்டத்தின் பெயர்	இலக்கு	அலகு மதிப்பீடு (ரூபாய்)	மொத்த மதிப்பீடு (ரூ இலட்சத்தில்)	மாநில அரசு, மத்திய பட்டு வாரியம் மற்றும் பயனாளி பங்கு விழுக்காடு	தொகை (ரூ. இலட்சத்தில்)
மல்பரி நடவுக்கான மானியம்	60 ஏக்கர்	5500	3.30	மாநில அரசு 18	0.60
				மத்திய பட்டுவாரியம் 36	1.20
				பயனாளி 46	1.50
				<b>மொத்தம்</b>	<b>3.30</b>
தனியாக புழு வளர்ப்பு மனைகள் கட்டுவதற்கு உதவியளித்தல்	32 எண்	1,00,000	32.00	மாநில அரசு 25	8.00
				மத்திய பட்டுவாரியம் 25	8.00
				பயனாளி 50	16.00
				<b>மொத்தம்</b>	<b>32.00</b>
புழு வளர்ப்புத் தளவாடங்கள் கொள்முதல்	32 எண்	40,000	12.80	மாநில அரசு 25	3.20
				மத்திய பட்டுவாரியம் 50	6.40

திட்டத்தின் பெயர்	இலக்கு	அலகு மதிப்பீடு (ரூபாய்)	மொத்த மதிப்பீடு (ரூ இலட்சத்தில்)	மாநில அரசு, மத்திய பட்டு வாரியம் மற்றும் பயனாளி பங்கு விழுக்காடு	தொகை (ரூ-இலட்சத்தில்)
கொள்முதல் செய்திட உதவியளித்தல்				பயனாளி 25	3.20
				மொத்தம்	12.80
மொத்தம்			48.10	மாநில அரசு	11.80
				மத்திய பட்டு வாரியம்	15.60
				பயனாளி	20.70
				மொத்தம்	48.10

## 9. பட்டு வளர்ச்சி மேம்பாடு மற்றும் விலை உறுதிப்படுத்தும் நிதியின் கீழ் கிரியா ஊக்கித் திட்டங்கள்

9.1 பட்டுக்கூடு மற்றும் பட்டுநூல் பரிமாற்றத்தின் போது அரசு பட்டுக்கூடு அங்காடிகள் மற்றும் காஞ்சிபுரம் அரசு அண்ணா பட்டு பரிமாற்றகத்தில் வசூல் செய்யப்படும் விதிப்புத்தொகை (Levy) 'பட்டு வளர்ச்சி மேம்பாடு மற்றும் விலை உறுதிப்படுத்தும் நிதி' யாக இட்டுவைப்பு செய்யப்படுகிறது. இந்நிதி, மாநிலத்தில் பல்வேறு வகையான கிரியா ஊக்கித் திட்டங்கள் மற்றும் இதர பட்டு வளர்ச்சி செயல்களுக்கு உதவியளிக்க மாநில அரசின் பங்காக பயன்படுத்தப்படுகிறது.

9.2 2008-09ஆம் ஆண்டில் ரூ. 369.83 இலட்சம் மதிப்பீட்டிலான திட்டங்கள் மத்திய பட்டு வாரியம் (மத்திய அரசு), மாநில அரசு மற்றும் பயனாளிகளால் கீழ்க்கண்டவாறு பகிர்ந்து செயல்படுத்தப்படும்.

மத்திய பட்டு வாரியம் (மத்திய அரசு)	ரூ.148.23 இலட்சம்
மாநில அரசு	ரூ. 85.65 இலட்சம்
பயனாளிகள்	ரூ.135.95 இலட்சம்

திட்ட வாரியான விவரம் பின் வருமாறு

திட்டத்தின் பெயர்	இலக்கு	அலகு மதிப்பீடு (ரூபாய்)	மொத்த மதிப்பீடு (ரூ இலட்சத்தில்)	மாநில அரசு, மத்திய பட்டு வாரியம் மற்றும் பயனாளி பங்கு விழுக்காடு	தொகை (ரூ-இலட்சத்தில்)	
(1)	(2)	(3)	(4)	(5)	(6)	(7)
உயர்விளைச்சல் தரும் மல்பரி நடவுக்கான உதவிகள் அளித்தல்	2250 ஏக்கர்	5,500	123.75	மாநில அரசு	18	22.50
				மத்திய பட்டு வாரியம்	36	45.00
				பயனாளி	46	56.25
				மொத்தம்		123.75

சொட்டுநீர் பாசன அமைப்பு நிறுவிட உதவிகள் அளித்தல்	175 ஏக்கர்	20,000	35.00	மாநில அரசு	25	8.75
				மத்திய பட்டு வாரியம்	50	17.50
				பயனாளி	25	8.75
				<b>மொத்தம்</b>		<b>35.00</b>
தனியாக புழுவளர்ப்பு மனை கட்டுவதற்காக உதவிகள் அளித்தல்	90 எண்	1,00,000	90.00	மாநில அரசு	25	22.50
				மத்திய பட்டு வாரியம்	25	22.50
				பயனாளி	50	45.00
				<b>மொத்தம்</b>		<b>90.00</b>
புழுவளர்ப்புத் தளவாடங்கள் கொள்முதல் செய்திட உதவிகள் அளித்தல்	150 எண்	40,000	60.00	மாநில அரசு	25	15.00
				மத்திய பட்டு வாரியம்	50	30.00
				பயனாளி	25	15.00
				<b>மொத்தம்</b>		<b>60.00</b>
இளம்புழு வளர்ப்பு மையம் நிறுவிட உதவி அளித்தல்	2 எண்	3,45,000	6.90	மாநில அரசு	25	1.72
				மத்திய பட்டு வாரியம்	25	1.73
				பயனாளி	50	3.45
				<b>மொத்தம்</b>		<b>6.90</b>

(1)	(2)	(3)	(4)	(5)	(6)	(7)
மேம்படுத்தப்பட்ட காட்டேஜ் பேசின் பட்டு நூற்பு அலகுகள் நிறுவ உதவி அளித்தல்.	4 அலகு	2,50,000	10.00	மாநில அரசு	25	2.50
				மத்திய பட்டு வாரியம்	50	5.00
				பயனாளி	25	2.50
				<b>மொத்தம்</b>		<b>10.00</b>
பலமுனை பட்டு நூற்பு அலகுகள் நிறுவ உதவி அளித்தல்.	2 அலகு	10,00,000	20.00	மாநில அரசு	25	5.00
				மத்திய பட்டு வாரியம்	50	10.00
				பயனாளி	25	5.00
				<b>மொத்தம்</b>		<b>20.00</b>
நடமாடும் பட்டுக்கூடு அங்காடிகள் பராமரிப்பு மற்றும் தளவாடங்களுக்கு வருடாந்திர பராமரிப்பு தொகை வழங்குதல்	-	-	2.18	மாநில அரசு	100	2.18
				<b>மொத்தம்</b>		<b>2.18</b>
தருமபுரி அரசு பட்டுக்கூடு அங்காடியை மேம்படுத்துதல்.	-	-	22.00	மாநில அரசு	25	5.50
				மத்திய பட்டு வாரியம்	75	16.50
				<b>மொத்தம்</b>		<b>22.00</b>
<b>மொத்தம்</b>			<b>369.83</b>	மாநில அரசு		<b>85.65</b>
				மத்திய பட்டு வாரியம்		<b>148.23</b>
				பயனாளி		<b>135.95</b>
				<b>மொத்தம்</b>		<b>369.83</b>

மேலும் மத்திய பட்டு வாரியத்தின் கிரியா ஊக்கி திட்டத்தின் கீழ் மாநில அரசின் பங்குடன் மேற்கண்டுள்ள திட்டங்கள் உள்ளிட்டு ரூ.16.00 கோடி அளவிற்கு நலத்திட்டங்கள் செயல்படுத்த திட்டமிடப்பட்டுள்ளது.

**10. விவசாயிகள் மற்றும் தொழில் முனைவோர்களுக்கு உதவி அளித்தல்.**

2008-09ஆம் ஆண்டில் பட்டுப்புழு வளர்ப்பு தொழிலில் ஈடுபடும் விவசாயிகளுக்கு கீழ்க்கண்ட திட்டங்களுக்காக திட்ட உதவிகள் வழங்கப்படும்.

திட்டம்	குறைந்த பட்சம் ரூபாய்	அதிக பட்சம் ரூபாய்
உயர்விளைச்சல் தரும் மல்பரி நடவு செய்திட (ஒரு ஏக்கருக்கு மட்டும்)	3,000/-	3,000/-
மல்பரித் தோட்டங்களில் சொட்டு நீர்ப்பாசன அமைப்பு நிறுவிட	15,000/- (ஒரு ஏக்கருக்கு)	37,500/- (ஒரு ஹெக்டேருக்கு)
தனியாக பட்டுப்புழு வளர்ப்பு மனை கட்ட	50,000/- (1000 சதுர அடி பரப்புக்கு மேல்)	75,000/- (1500 சதுர அடி பரப்புக்கு மேல்)
நவீன புழு வளர்ப்புத் தளவாடங்கள் கொள்முதல் செய்ய	30,000/-	30,000/-
நோய்த்தடுப்பு மருந்துப் பொருட்கள் விநியோகம்	1,500/-	1,500/-
பட்டுப்புழு வளர்ப்பில் பயிற்சி	5,000/-	5,000/-
<b>மொத்தம் (ஒரு பட்டு விவசாயிக்கு அதிக பட்சம்)</b>		<b>1,52,000/-</b>

இவை தவிர, இளம் பட்டுப்புழு வளர்ப்பு மையம், பட்டு நூற்பு அலகுகள் ஆகியவற்றை நிறுவும் தொழில் முனைவோருக்கும் திட்ட உதவிகள் வழங்கப்படும்.

இளம் பட்டுப்புழு வளர்ப்பு மையம் நிறுவிட	ரூ. 1,72,500/-
பட்டு நூற்பு அலகுகள் நிறுவிட	
1. மேம்படுத்தப்பட்ட காட்டேஜ் பேசின் பட்டு நூற்பு அலகுகள்	ரூ. 1,87,500/-
2. பலமுனை பட்டு நூற்பு அலகுகள்	ரூ. 7,50,000/-
பட்டு முறுக்கேற்றும் அலகுகள் நிறுவிட	ரூ. 4,50,000/-

**11. 2008-09ஆம் ஆண்டிற்கான செயல் திட்டம்.**

- பட்டு வளர்ச்சிப்பணிகள், “தொகுப்பு அணுகுமுறை” (Cluster Approach)யில் கவனம் செலுத்தி செயல்படுத்தப்படும். இந்த முறையில் திட்ட உதவிகள், ஒட்டு மொத்த வடிவில் பயனாளிகளுக்கு வழங்கப்படும்.
- இத்துறையில் இரு சுழற்சியின் பட்டுப்புழு வளர்ப்பு, முன்னுரிமை அடிப்படையில் தொடரப்படும். வெண்பட்டு நூல் உற்பத்தி விழுக்காடு அடிப்படையில் முக்கிய 5 மாநிலங்களில் தமிழ்நாடு முதலாவதாக உள்ளது.

**12. 2008-09ஆம் ஆண்டிற்கான நிதி ஒதுக்கீடு**

மேற்குறிப்பிட்ட குறிக்கோளினை அடைய 2008-09ஆம் ஆண்டிற்கு திட்டம் மற்றும் திட்டம் சாரா பணிகளுக்கு கீழ்க்கண்டவாறு ரூ. 3,527.86 இலட்சம் நிதி ஒதுக்கீடு செய்யப்பட்டுள்ளது.

வ. எண்	திட்டத்தின் பெயர்	2008-09 -க்கான நிதி ஒதுக்கீடு (ரூபாய் இலட்சத்தில்)
1.	<b>திட்டப் பணிகள்</b>	
(அ)	1. பட்டு வளர்ச்சி மேம்பாடு மற்றும் விலை உறுதிப்படுத்தும் நிதியின் கீழ் கிரியா ஊக்கித் திட்டங்கள் ரூ.85.65 இலட்சம்	100.00
	2. பட்டு வளர்ச்சி மேம்பாடு மற்றும் விலை உறுதிப்படுத்தும் நிதி கணக்குகள் இடையே மாற்றம் ரூ.14.35 இலட்சம்	
(ஆ)	<b>புதிய திட்டங்கள்</b>	72.00
(இ)	<b>மேற்குத் தொடர்ச்சி மலை அபிவிருத்தித் திட்டம்</b>	11.80
2.	<b>திட்டம் சாராப் பணிகள்</b> (அரசு அலகுகளைப் பராமரித்தல், ஊதியம் மற்றும் கூலித்தொகைகள் முதலியன).	3,344.06
	<b>மொத்தம்</b>	<b>3,527.86</b>

## தமிழ்நாடு கைத்திறத் தொழில்கள் வளர்ச்சிக் கழகம்

1. தமிழ்நாடு கைத்திறத் தொழில்கள் வளர்ச்சிக் கழகம் தமிழக அரசிற்கு சொந்தமான பொதுத்துறை நிறுவனமாக நிறுவனங்கள் சட்டம் 1956ன் கீழ் 26.07.1973 அன்று பதிவு செய்யப்பட்டு 01.08.1973 முதல் செயல்படத் துவங்கியது. இந்நிறுவனம் ஆரம்பிக்கப்பட்டபோது, தொழில் மற்றும் வணிகத்துறையின் கீழ் மற்றும் தமிழ்நாடு மாநில கூட்டுறவு வர்த்தக சங்கங்களின் கீழ் இயங்கி வந்த அனைத்து கைத்திறப் பொருட்கள் விற்பனை நிலையங்களும் பல்வேறு பயிற்சி மற்றும் உற்பத்தி நிலையங்களும் இந்நிறுவனம் உருவாக்கப்பட்டபோது உடனடியாக இந்நிறுவனத்தின் கீழ் மாற்றப்பட்டன. இந்நிறுவனம் "**பூம்புகார்**" என்ற வணிகப் பெயரில் தனது வணிகத்தை செய்து வருகிறது.

### 2. இந்நிறுவனத்தின் நோக்கங்களும் செயல்பாடுகளும்

இந்நிறுவனத்தின் முக்கிய நோக்கங்கள் பின் வருமாறு:

- (1) தமிழக கைவினைஞர்களால் உருவாக்கப்படும் கைவினைப் பொருட்களுக்கு சந்தை வாய்ப்பை ஏற்படுத்துதல்
- (2) கைவினைஞர்களின் தொழில் திறனை மேம்படுத்த பயிற்சி அளித்தல்
- (3) கைவினைப் பொருட்களின் உற்பத்தி திறனையும் தரத்தினையும் மேம்படுத்துவதோடு அத்தொழிலில் உள்ள பணி சமையை குறைத்தல் மற்றும் தொழில் முறை இடர்ப்பாடுகளைக் களைதல்
- (4) வடிவமைப்புகளில் புதிய உத்திகளை ஊக்குவித்தல்
- (5) கைவினைஞர்களுக்கு சமூக மற்றும் பொருளாதார பாதுகாப்பு அளித்தல்

மேற்கண்ட குறிக்கோள்களை அடைவதற்காக இந்நிறுவனம் சந்தை, உற்பத்தி, சிறப்பு கோயில் திட்டங்களை செயல்படுத்துதல் மற்றும் கைவினைஞர்களுக்கு பயிற்சி அளித்தல் போன்ற பல்வேறு நடவடிக்கைகளில் ஈடுபட்டுள்ளது.

### 3. வணிக செயல்பாடுகள்

#### 3.1 விற்பனை

இந்நிறுவனம், தனது முக்கிய குறிக்கோளான கைவினைஞர்களின் பொருட்களுக்கு சந்தை வாய்ப்பு உதவியினை வழங்குவதை தனது 18 பூம்புகார் விற்பனை நிலையங்கள் வாயிலாகவும் (குமிழகத்தில் 15 விற்பனை நிலையங்கள் மற்றும் பெங்களூரு, கொல்கத்தா மற்றும் புதுடெல்லி ஆகிய 3 வெளி மாநிலங்களில்) நாட்டின் பல்வேறு பகுதிகளில் நடத்தப்படும் கண்காட்சிகள் மூலமாகவும் நிறைவேற்றி வருகிறது.

3.2 1973-74-ல் ரூ.50.00 இலட்சங்களாக இருந்த இந்நிறுவனத்தின் ஆண்டு விற்பனை, கடந்த 34 ஆண்டுகளில் படிப்படியாக உயர்ந்து 2006-07ல் விற்பனையாக ரூ.1,858.00 இலட்சங்களை அடைந்துள்ளது. இந்நிறுவனம் 2007-

08ஆம் ஆண்டு முந்தைய ஆண்டு விற்பனையை காட்டிலும் 14.5 சதவீதம் அதிகரித்து ரூ.2,130.00 இலட்சங்கள் விற்பனையை எட்டியுள்ளது.

**3.3** இந்நிறுவனம் கைத்திறன் பொருட்களை சந்தைப்படுத்து -வதற்காக ஆண்டு முழுவதும் நாட்டின் பல்வேறு பகுதிகளில் கண்காட்சிகளை நடத்தி வருகிறது. 2007-08ஆம் ஆண்டு 142 கண்காட்சிகள் நடத்தப்பட்டுள்ளன. இந்நிறுவனம் “காந்தி சிலப் பஜார்” என்ற தேசிய அளவிலான கண்காட்சி ஒன்றினை சென்னையில் 01.02.2008 முதல் 10.02.2008 வரை நடத்தியது. 164 கைவினைஞர்கள் அகில இந்திய அளவில் உத்திரபிரதேசம், மத்திய பிரதேசம், இமாசலபிரதேசம், சட்டிஸ்கர், உத்திராஞ்சல், ஜார்கண்ட், பீகார், பஞ்சாப், ராஜஸ்தான், ஜம்மு காஷ்மீர், குஜராத் மற்றும் புதுச்சேரி உள்ளிட்ட 25 மாநிலங்களிலிருந்தும் வந்து கலந்து கொண்டுள்ளனர். இக்கண்காட்சியில் உலோக கைத்திறன் பொருட்கள், ஓவியங்கள், துணி வகைகள், நகை வகைகள், சுட்ட மண் பொம்மைகள், மூங்கில் கைத்திறன் பொருட்கள், நூக்க மர மற்றும் சந்தன மர பொருட்கள் போன்ற கைத்திறன் பொருட்கள் ரூ 42.00 இலட்சம் அளவுக்கு விற்பனை நடைபெற்றது. இந்த மாபெரும் கண்காட்சி மிகப் பெரிய வெற்றிகரமான நிகழ்வாக அமைந்ததுடன் பெருமளவு வருகையாளர்கள் வருகை புரிந்ததாகவும் அமைந்தது.

பல்வேறு கைத்திறன் பொருட்களின் வடிவமைப்பு மற்றும் மேம்பாட்டிற்காக தஞ்சை கலைத்தட்டுகள், கற்சிற்பங்கள், பித்தளை விளக்குகள் மற்றும் மரச்சிற்பங்கள் போன்ற கைத்திறத் தொழில்களில் இந்நிறுவனம் தொழில் முறை வடிவமைப்பாளர்களின் சேவையை பயன்படுத்தி புதிய வடிவமைப்பு மற்றும் பொருட்களுக்கான ஆலோசனையை பெற்றுள்ளது. இந்திய அரசின் ரூ.26.60 இலட்சம் நிதியுதவியுடன் கைவினைஞர்களுக்காக இத்தகைய கைத்திறன் பொருட்களில் வடிவமைப்பு மேம்பாட்டு முகாம்களை இந்நிறுவனம் நடத்தியுள்ளது. இந்நிறுவனம் இத்தகைய பயிற்சி முகாம்களில் செய்யப்பட்ட புதிய வடிவமைப்புகளின் பொருட்களை மாதிரி உற்பத்தி செய்வதற்கான முயற்சிகளில் ஈடுபட்டுள்ளது.

### 3.4 ஏற்றுமதி

இந்நிறுவனத்தின் ஏற்றுமதி என்பது விற்பனை நிலையங்களுக்கு வருகை தரும் வெளிநாட்டு பயணிகளுக்கு அந்நியசெலாவணியில் விற்பனை செய்வது “கருதப்படக்கூடிய ஏற்றுமதி” என்பதாக அமைந்துள்ளது. இத்தகைய ஏற்றுமதி விற்பனை கடந்த சில ஆண்டுகளில் ஊக்குவிக்கும் அளவிற்கு உயர்ந்து வந்துள்ளது. பஞ்சலோக சிற்பங்கள், பித்தளை நகாஸ் விளக்குகள், நூக்கமர உபயோகப் பொருட்கள் மற்றும் தஞ்சாவூர் ஓவியங்கள் போன்ற சில கைத்திறன் வகைகள் இத்தகைய ஏற்றுமதியில் முக்கியமாக பங்குபெறுகின்றன. 2006-07ஆம் ஆண்டு இத்தகைய விற்பனையில் ரூ.99.08 இலட்சங்களும் மற்றும் 2007-08ஆம் ஆண்டில் ரூ.74.80 இலட்சங்களும் ஈட்டியுள்ளன.

### 3.5 உற்பத்தி

இந்நிறுவனம் நாச்சியார்கோவில், மதுரை, தஞ்சாவூர், வாகைகுளம், சுவாமிமலை, கள்ளக்குறிச்சி மற்றும் மாமல்லபுரம் ஆகிய 7 இடங்களில் உள்ள தனது உற்பத்தி நிலையங்களைக் கொண்டு பல்வேறு கைத்திறப்

பொருட்களை உற்பத்தி செய்து வருகிறது. தமிழ்நாடு கைத்திறத் தொழில்கள் வளர்ச்சிக் கழகம் மட்டுமே நாட்டிலுள்ள கைத்திறத் தொழில்கள் வளர்ச்சிக் கழகங்களில் சொந்தமான உற்பத்தி நிலையங்களை கொண்டுள்ள ஒரே நிறுவனமாகும்.

2006-07ஆம் ஆண்டில் இந்நிறுவனம் தனது சொந்த நிலையங்களின் மூலம் ரூ.210.36 இலட்சங்கள் மதிப்பிலான பொருட்களை உற்பத்தி செய்துள்ளது. 2007-08ஆம் ஆண்டில் இந்நிறுவனம் ரூ.254.88 இலட்சங்கள் மதிப்பிலான உற்பத்தியை எட்டியுள்ளது. இதில் மிகப் பிற்படுத்தப்பட்டோர் நலத்துறையினருக்கு அரசாங்கத்தால் இலவச விநியோகம் செய்யப்படவுள்ள பித்தளை சலவைப் பெட்டிகளை உலோக உற்பத்தி நிலையங்களால் உற்பத்தி செய்து விநியோகிப்பதுவும் அடங்கும். 2007-08ஆம் ஆண்டு 3,592 பித்தளை சலவைப் பெட்டிகள் மிகப் பிற்படுத்தப்பட்டோர் நலத் துறையினருக்கு ரூ.85.00 இலட்சம் மதிப்பில் விநியோகிக்கப்பட்டுள்ளது.

### 3.6 சிறப்பு கோவில் திட்டங்கள்

உற்பத்தி நடவடிக்கைகளுடன் கூடுதலாக இக்கழகம் தங்கரதம், வெள்ளி ரதம், மரத்தேர், வாகனம், கொடிமரம், கோவில் மணி போன்றவற்றை கட்டமைத்தல் மற்றும் ஒருங்கிணைத்தல் போன்ற சிறப்பு கோவில் திட்டப்பணிகளில் ஈடுபட்டு தனக்கென ஒரு தனி சிறப்பினை ஏற்படுத்தி உள்ளது. அனைத்து கைவினைப்பொருள் கழகங்களில் தமிழ்நாடு கைத்திறன் பொருட்கள் வளர்ச்சிக் கழகம் மட்டுமே இத்தகைய சிறப்பினை பெற்றுள்ளது.

2007-08ஆம் ஆண்டில் இக்கழகம் ரூ.169.28 இலட்சங்கள் மதிப்புள்ள சிறப்புக் கோவில் திட்டப் பணிகளை நிறைவேற்றியுள்ளது.

இந்நிறுவனம் தற்போது ரூ. 100.00 இலட்சம் மதிப்புள்ள பின்வரும் கோவில் திட்டப் பணிகளை செயல்படுத்திவருகிறது.

- அ. திண்டுக்கல் அருள்மிகு கோட்டை மாரியம்மன் திருக்கோவிலுக்கு 12 1/2 அடி உயர தங்கத் தேர் செய்தல்
- ஆ. பெங்களூரில் உள்ள இஸ்கான் திருக்கோவிலில் செப்புத்தகடு போர்த்தும் பணி
- இ. திருவாரூர் அருள்மிகு தியாகராஜசுவாமி திருக்கோயிலுக்கு 18 அடி உயர மரத்தேர் தயாரித்தல்
- ஈ. திருவொற்றியூர் அருள்மிகு தியாகராஜசுவாமி திருக்கோயிலுக்கு 41 அடி உயர மரத்தேர் தயாரித்தல்
- உ. தஞ்சை மாவட்டம் திருக்கருகாவூரில் உள்ள அருள்மிகு முல்லைவனநாத சுவாமி திருக்கோயிலுக்கு 10 3/4 அடி உயர மரத்தேர் தயாரித்தல்
- ஊ. சென்னையிலுள்ள ஸ்ரீ ஸ்ரீநிவாச நிகேதனம் திருக்கோவிலுக்கு 11 அடி உயர வெள்ளித் தேர் தயார் செய்தல்

#### 4. இந்நிறுவனம் தற்போது செயல்படுத்தி வரும் திட்டங்கள்

##### (அ) நலிந்துவரும் கைத்திறன்களை கைத்திறன் குழும அடிப்படையில் மேம்படுத்துதல்

இந்நிறுவனம் தற்போது நலிந்து வரும் கைத்திறன் வகைகளில் கைத்திறன் குழுமங்களை ஏற்படுத்தி திருநெல்வேலி மாவட்டத்தில் பாய்நெசவு, மரக்கடைசல், மதுரை மாவட்டத்தில் காகிதக்கூழ் பொம்மைகள் கைத்திறன், திண்டுக்கல் மாவட்டத்தில் சுட்டமண் பொம்மைகள் கைத்திறன் மற்றும் தஞ்சாவூர் மாவட்டத்தில் பொம்மைகள் (தலையாட்டி பொம்மைகள்) போன்ற கைத்திறன் வகைகளை ரூ.30.00 இலட்சம் செலவில் மேம்படுத்தி வருகிறது. மொத்தச் செலவு மதிப்பீடான ரூ.30.00 இலட்சத்தில், ரூ.17.50 இலட்சங்கள் செலவிடப்பட்டு திட்டங்களைச் செயல்படுத்தும் பணி நடைபெற்று வருகிறது.

##### (ஆ) ஏற்றுமதி வாய்ப்பு சார்ந்த கைத்திறன் வகைகளை குழும அடிப்படையில் மேம்படுத்துதல்

அண்மையில் எடுக்கப்பட்ட ஒரு கணக்கீட்டின்படி இந்நிறுவனம் ஏற்றுமதி சார்ந்த குறிப்பிட்ட சில கைத்திறன் வகைகளைக் கண்டறிந்து அவற்றில் நான்கு கைத்திறன் வகைகளை குழும அடிப்படையின் மூலம் மேம்படுத்த உத்தேசித்து, அவை கிருஷ்ணகிரி மாவட்டத்தில் இலகுமரச் செதுக்கு வேலை, கன்னியாகுமரி மாவட்டத்தில் தேங்காய் ஓடு மற்றும் கடல்சிப்பிகள் கைத்திறன், சென்னை மற்றும் திருச்சிராப்பள்ளி மாவட்டங்களில் மரத்தால் ஆன மணிமாலைகள் கைத்திறன் போன்ற கைத்திறன் வகைகள் ஆகும். மேற்கண்ட திட்டம் மொத்தம் ரூ.10.00 இலட்சம் செலவில் செயல்படுத்தப்படுகிறது. இக்கைத்திறன் குழுமங்களை மேம்படுத்த நடவடிக்கைகள் எடுக்கப்பட்டு வருகின்றன.

##### (இ) கைவினைஞர்களுக்காக பொது பயன்பாட்டு மையங்களை அமைத்தல்

கோயம்புத்தூர் மற்றும் சுவாமிமலையில் ரூ.10.00 இலட்சங்கள் மதிப்பீட்டில் கைவினைஞர்களுக்காக ஒரு பொதுப்பயன்பாட்டு மையத்தை அமைக்க உத்தேசித்துள்ளது. இப்பொதுப் பயன்பாட்டு மையங்களை அமைப்பதற்குத் தேவையான நிலங்களைத் தேர்வு செய்யும் நடவடிக்கைகள் எடுக்கப்பட்டு வருகின்றன.

##### (ஈ) மாமல்லபுரம் மற்றும் கன்னியாகுமரியில் கைத்திறன் பொருட்களின் சந்தை வாய்ப்புக்காக நிரந்தர கண்காட்சி திடல்களை அமைத்தல்

மாமல்லபுரத்திலும் மற்றும் கன்னியாகுமரியிலும் தலா ரூ.200.00 இலட்சங்கள் மதிப்பில் நிரந்தரக் கண்காட்சித் திடல்கள் அமைக்கும் பணி தற்போது நடைபெற்று வருகிறது. ஒவ்வொரு திட்டத்திற்கும், தலா ரூ.140.00 இலட்சங்களை இந்திய அரசும், மீதமுள்ள தொகையை மாநில அரசும் வழங்க உள்ளன. மாமல்லபுரம் திட்டத்திற்காக மாமல்லபுரம் கடற்கரை ஓய்வுவிடுதி வளாகத்தில் உள்ள நிலம் தேர்வு செய்யப்பட்டுள்ளது. இந்திய அரசிடமிருந்து இத்திட்டத்திற்காக ரூ.35.00 இலட்சங்களும், தமிழ்நாடு அரசிடமிருந்து அதன் பங்காக ரூ.60.00 இலட்சங்களும் இதுவரை பெறப்பட்டுள்ளன. கன்னியாகுமரியில் நிரந்தர கண்காட்சித்திடல் திட்டத்திற்கு இந்திய அரசு கொள்கை அளவிலான ஒப்புதலை அளித்துள்ளது. தமிழ்நாடு அரசு இத்திட்டத்திற்காக தன் பங்காகிய ரூ.60.00 இலட்சங்களை வழங்கியதுடன்



## (ஊ) பூம்புகார் மாநில விருது

கைவினைஞர்களின் படைப்புத் திறனை வெளிப்படுத்தவும், அவர்களது சிறப்புத் திறமையை அங்கீகரிக்கவும், இந்நிறுவனம் ஆண்டுதோறும், “பூம்புகார் மாநில விருதுப் போட்டி”யை ஆண்டு தோறும் நடத்திவருகிறது. இத்திட்டத்தின்படி மிகச் சிறந்த ஐந்து கைத்திறன் பொருட்கள், கலை மற்றும் கைத்திறன் துறையில் பெரும்பங்காற்றிய நடுவர் குழுவினரால் தேர்ந்தெடுக்கப்படும். முன்னதாக வெற்றி பெற்றவர்களுக்கு பணப்பரிசாக ரூ.5,000/- மற்றும் 40 கிராம் எடையுள்ள வெள்ளிப்பதக்கமும் சான்றிதழும் அளிக்கப்பட்டுவந்தன. 2006-07ம் ஆண்டுமுதல் பணப்பரிசு தற்போதுள்ள ரூ.5,000/-லிருந்து ரூ.20,000/- ஆக உயர்த்தப்பட்டு, முன்பு கொடுக்கப்பட்டுவந்த, வெள்ளிப்பதக்கத்திற்கு பதிலாக 4 கிராம் எடையுள்ள தங்கப்பதக்கமும் அளிக்கப்படுகின்றன. 2007-08ம் ஆண்டின் சட்டமன்ற வரவு செலவு கூட்டத்தில் மாண்புமிகு அமைச்சர் அவர்களின் அறிவிப்பின்படி இந்நிறுவனம் பரிசு பெறுவோரின் எண்ணிக்கையை 2007-08ஆம் ஆண்டிலிருந்து ஐந்திலிருந்து பத்தாக உயர்த்தியுள்ளது.

பூம்புகார் மாநில விருது பெறும் கைவினைஞர்கள் 60 வயதை எட்டியவுடன், இந்திய அரசு வழங்கும், மாதம் ரூ.1,000/- ஓய்வத் தொகையைப் பெறத் தகுதியுள்ளவராகிறார்கள்.

## (எ) விற்பனை நிலையங்களில் பழுதுபார்த்தல் மற்றும் அலங்கரிப்பு பணி

புதுடெல்லியில் உள்ள விற்பனை நிலையத்தை பழுதுபார்த்தல் மற்றும் அலங்கரிப்புப்பணிக்காக தமிழ்நாடு அரசிடமிருந்து ரூ.25.00 இலட்சங்களை பங்கு மூலதன உதவியாக இந்நிறுவனம் பெற்றுள்ளது. முன்னேற்ற நிலையில் உள்ள இப்பழுதுபார்க்கும் பணி, ஜூன் 2008க்குள்ளாக முடிவடையும் என எதிர்பார்க்கப்படுகிறது. 2008-09ம் ஆண்டில், தஞ்சாவூர், திருச்சிராப்பள்ளி மற்றும் பெங்களூரு ஆகிய 3 விற்பனை நிலையங்களில் பழுதுபார்த்தல் மற்றும் அலங்கரிப்பு பணிகள் மேற்கொள்ளப்படும்.

## 5. நிதி நிலை செயல்பாடுகள்

2006-07ஆம் ஆண்டில் இந்நிறுவனம் ரூ.1,858.00 இலட்சங்கள் விற்பனை செய்து, ரூ.46.92 இலட்சங்கள் இலாபம் ஈட்டியுள்ளது. 2007-08ஆம் ஆண்டு இந்நிறுவனம் ரூ.2,130.00 இலட்சங்கள் விற்பனை செய்து ரூ.86.34 இலட்சங்கள் இலாபம் ஈட்டியுள்ளது. இக்கழகத்தின் செயல்பாட்டினை மேலும் முன்னேற்றமடைய செய்வதற்கு எடுக்கப்பட வேண்டிய உத்திகள் மற்றும் நடவடிக்கைகள் உள்ளடக்கிய நிறுவன வணிக திட்டம் ஒன்றினை இயக்குநர் குழுவின் ஒப்புதலுடன் தீட்டியுள்ளது. 11-வது திட்டத்தின் இறுதியில் இத்திட்டத்தின் வாயிலாக ஆண்டுக்கு ரூ.50.00 கோடி விற்பனை என்ற இலக்கை எட்ட உத்தேசித்துள்ளது.

## 6. கைத்திறன் ஆணையரகத்தை நிறுவுதல்

11-வது ஐந்தாண்டுத் திட்டத்தில் கைத்திறன் துறையின் மேம்பாட்டுக்கென பின்வரும் முன்னோக்குத் திட்டங்களை செயல்படுத்த உத்தேசித்துள்ளது.

- (1) கைவினைஞர்கள் பற்றிய கணக்கெடுப்பைச் செய்தல்
- (2) சில வகை உற்பத்தி முறையில் தொழில்நுட்ப மேம்பாடு மற்றும் நவீனமயமாக்குதல், கூடுதல் உற்பத்திக்காக நவீனப் பயிற்சி மூலம் திறமையை மேம்படுத்துதல்
- (3) குறிப்பிட்ட அளவு வளர்ச்சிக்காக குழு அடிப்படை அணுகு முறை
- (4) தற்போதுள்ள கட்டமைப்பு வசதியை பலப்படுத்துதல்
- (5) இத்துறையில் உள்ள மேம்பாட்டுத் திட்டங்களில் இந்திய அரசுடன் கூடவே மாநில அரசையும் கூட்டாக செயல்படச் செய்தல்
- (6) ஏற்றுமதி மேம்பாட்டிற்காக கைவினைஞர்களுக்கு உதவுதல்
- (7) கைத்திறன் துறையில் உள்ள கைவினைஞர்களுக்கு கைத்தறி நெசவாளர்களுக்கு இணையான வகையில் உடல் நல வசதி மற்றும் வாழ்வாதார பாதுகாப்பு அளிக்க அரசே முன்னின்று ஈடுபடுதல்

மேற்கண்ட மற்றும் இது தொடர்பான நோக்கங்களை எட்டுவதற்காக 2006-07ஆம் ஆண்டு, கைத்திறன் ஆணையரகம் நிறுவப்பட்டு தமிழ்நாடு கைத்திறத் தொழில்கள் வளர்ச்சிக் கழகத்தின் தலைவர் மற்றும் நிர்வாக இயக்குநர் அவர்களை அலுவல் வழி கைத்திறன் ஆணையராக நியமித்து, கைத்திறன் துறையில் பல்வேறு திட்டங்களை, தமிழ்நாடு அரசு மற்றும் இந்திய அரசின் நிதியுதவியுடன் செயல்படுத்தவும் நிறுவப்பட்டது.

7. 2008-09ஆம் ஆண்டில் இந்த ஆணையரகம் கைத்திறன் துறையின் பல்வேறு பகுதிகளின் உடனடித் தேவைகளைப் பகுத்தாய்வு செய்தும், திட்டமிட்டும், இத்துறையில் பணியாற்றும் கைவினைஞர்களின் நலனுக்கேற்ப திட்டமிடுதல் மற்றும் செயல்படுத்துதல் போன்றவற்றில், பிற மாநிலம், மத்திய அரசு, மற்றும் அரசு சாரா நிறுவனங்கள் போன்றவற்றின் உதவியுடன் ஈடுபடும். கைவினைஞர்களுக்கு பயனளிக்கும் வகையில் இதர அமைப்புகள் / நிறுவனங்களான, கைத்திறன் சார்ந்த தொழிற்கூட்டுறவுகள் சுயஉதவிக் குழுக்கள் போன்றவற்றால் மேம்பாட்டுக்கென எடுக்கப்பட்டுவரும் முயற்சிகளுக்கு, இந்த ஆணையரகம், தற்போதுள்ளவை மற்றும் உத்தேசிக்கப்பட்டுள்ளவை, இரண்டும் ஒன்றோடொன்று பொருந்தும் வகையில் அமைந்து செயல்பட வழிவகுக்கும்.

## தமிழ்நாடு கதர் கிராமத்தொழில் வாரியம்

தமிழ்நாடு முழுவதும் கிராமக் கைவினைஞர்களின் இருப்பிடங்களுக்கு அருகிலேயே வேலைவாய்ப்பினை ஏற்படுத்தி தரும் நோக்கத்துடன் குறைந்த மூலதனத்தில் கிடைக்கும் மூலப்பொருட்களைக் கொண்டு கதர் தொழில்களை மேம்படுத்தும் வகையில் கதர் கிராமத்தொழில் வாரிய சட்டம் 1959-ன்படி **தமிழ்நாடு கதர் கிராமத்தொழில் வாரியம்** 1960ஆம் ஆண்டு தமிழகத்தில் துவக்கப்பட்டது. கிராமப்புறங்களில் வசிக்கும் மக்களின் பொருளாதாரத்தை உயர்த்திட விவசாயத்திற்கு அடுத்தபடியாக கதர் மற்றும் கிராமத் தொழில் முக்கிய பங்கு வகிக்கிறது.

### 1. கதர்

#### 1.1. கதர்ப் பருத்தி மற்றும் பாலிவஸ்திரா துணி ரகங்கள்

கதர் வாரியத்தின் முக்கியச் செயல்பாடுகளுள் ஒன்றான பருத்தி, பட்டு மற்றும் பாலியஸ்டர் உற்பத்தியானது கிராமக் கைவினைஞர்களுக்கு நூல் நூற்றல் நெசவு நெய்தல், சலவை மற்றும் அச்சிடுதல் ஆகியவற்றை உள்ளடக்கிய வேலை வாய்ப்பினை உருவாக்குவதில் பெரும் பங்கு வகிக்கிறது. இம்மாநிலத்தில் ஏறத்தாழ 142 கிராமிய நூற்பு நிலையங்கள், 59 கதர் உபகிளைகள், 10 நேபாளி தறி நிலையங்கள் உற்பத்தியில் ஈடுபட்டு வருகின்றன. இந்த உற்பத்தி மையங்கள் ஊரக பகுதியில் வசிக்கும் 12,500 பெண்கள் உட்பட சுமார் 20,000 கைவினைஞர்களுக்கு தங்கள் வாழ்க்கையை நடத்த வருவாய் ஈட்டி தருகிறது. கதர் பருத்தி மூலம் வேட்டிகள், சட்டைத்துணிகள், துண்டுகள், போர்வைகள், படுக்கை விரிப்புகள், சீருடைத் துணிகள் மற்றும் இதர பெரும்பான்மையான கதர் இரகங்கள் உற்பத்தி செய்யப்பட்டு வருகின்றன.

2007-08ஆம் ஆண்டின் பகுதி-2 திட்டத்தின் கீழ் அரசால் வழங்கப்பட்ட நிதியைக் கொண்டு இராட்டைகள் மற்றும் நேபாளி தறிகள் பழுது நீக்கம் செய்யப்பட்டு உற்பத்தியில் ஈடுபடுத்தப்பட்டபின் நூற்பாளர்கள் மற்றும் நெசவாளர்களின் ஊதியம் 25 விழுக்காடு கூடுதலாக வழங்கியதால் உற்பத்தி அதிகரித்துள்ளது.

2007-08ஆம் ஆண்டில் ரூ. 639.00 இலட்சத்திற்கு கதர் இரகங்கள் உற்பத்தி செய்யப்பட்டுள்ளது. தற்போது 2008-09ஆம் ஆண்டில் உற்பத்தியை ரூ.1,000.00 இலட்சத்திற்கு அதிகரித்திட உத்தேசிக்கப்பட்டுள்ளது.

#### 1.2. கதர் பட்டு

இம்மாநிலத்தில், தமிழ் நாடு கதர் கிராமத் தொழில் வாரியத்தின் கீழ் இயங்கி வரும் 27 கதர் பட்டு உபகிளைகளில், கதர் பட்டு உற்பத்தி செய்யப்பட்டு வருகிறது. வாரியத்தினால் உற்பத்தி செய்யப்படும் ரூ.1,800/-முதல் ரூ.25,000/- வரை மதிப்பிலான பட்டுப்புடவைகள் மத்திய பட்டு வாரியத்தின் சான்றிதழ் பெறப்பட்டு விற்பனை செய்யப்படுவதால், இப்புடவைகள் மக்களிடையே நல்ல வரவேற்பை பெற்றுள்ளது. மேலும் தற்போது அச்சிடப்பட்ட மற்றும் எம்பிராய்டரி பட்டுச்சேலைகள் அறிமுகப்படுத்தப்பட்டு, அவையும் மக்களிடையே நல்ல வரவேற்பை பெற்றுள்ளது. வாரியத்தின் இந்நடவடிக்கைகளால் சுமார் 1500 பட்டு நெசவாளர்களுக்கு ஆண்டு முழுவதற்கும் வேலை வாய்ப்பினை

நல்கி வருகிறது. 2005-06ஆம் ஆண்டில் ரூ.617.00 இலட்சமாக இருந்த பட்டு உற்பத்தி 2007-08ஆம் ஆண்டில் ரூ. 1,015.00 இலட்சமாக அதிகரித்து, 2008-09ஆம் ஆண்டில் ரூ.1,500.00 இலட்சமாக உயர்த்திட வாரியத்தால் திட்டமிடப்பட்டுள்ளது.

### 1.3. நூற்போர், நெசவாளர் மற்றும் கைவினைஞர்களுக்கான நலத்திட்டங்கள்

#### i) கைவினைஞர்களுக்கான நலநிதி

கைவினைஞர்களுக்கான நலநிதி ஒன்று இவ்வாரியத்தால் செயல்படுத்தப்பட்டு வருகிறது. நெசவாளர்கள் அவர்களது கூலியிலிருந்து 12 விழுக்காட்டினை இந்த நல நிதிக்கு வழங்குவதுடன் வாரியமும் அதற்கு ஈடான பங்குத்தொகையை வழங்குகிறது. இவ்வகையில் தோற்றுவிக்கப்பட்ட நிதி, நூற்போர் மற்றும் நெசவாளர்களது நலன்களுக்காக பயன்படுத்தப்பட்டு வருகிறது. மேலும் நூற்போர் நெசவாளர்களுக்கு வழங்கும் கூலியுடன் 10 விழுக்காடு கூலித் தொகையினை ஊக்குவிப்புத் தொகையாக வாரியம் வழங்கி வருகிறது. திருமணம், கல்வி, மருத்துவச் செலவு மற்றும் பண்டிகைக் காலங்கள் போன்றவற்றிற்கு நூற்போர் மற்றும் நெய்வோருக்கு அவர்களுடைய கோரிக்கை மற்றும் அவர்களது கணக்கில் உள்ள தொகைக்கு ஏற்ப இந்நிதியிலிருந்து நிதியுதவி அளிக்கப்பட்டு வருகிறது. இத்திட்டத்தின் கீழ் 2007-08ஆம் ஆண்டில் 1,445 கைவினைஞர்களுக்கு ரூ.45.11 இலட்சம் வழங்கப்பட்டுள்ளது.

#### ii) குடும்ப நல நிதி திட்டம்

நூற்பாளர் மற்றும் நெசவாளர் மரணமடைந்தால், அவர்களது வாரிசுதாரர்களுக்கு குடும்ப நல நிதி திட்டத்தின் கீழ் கருணைத் தொகை வழங்கும் ஒரு சமூக பாதுகாப்புத் திட்டம் வாரியத்தினால் ஏற்படுத்தப்பட்டு செயல்படுத்தப்பட்டு வருகிறது. இத்திட்டத்தின் கீழ் நூற்பாளர் மற்றும் நெசவாளர் மரணமடைந்தால் அவர்களது வாரிசுதாரர்களுக்கு அரசு ரூ.20,000/- மானியமாக வழங்கி வருகிறது.

#### iii) குழு காப்பீட்டுத் திட்டம்

மும்பை கதர் கிராமத் தொழில் ஆணையம் கைவினைஞர்களின் நலனுக்காக “காதி காரிகார் ஜனபூர் பீமாயோஜனா” என்ற பெயரில் குழு காப்பீட்டுத் திட்டம் அறிமுகப்படுத்தியுள்ளது. ஆண்டொன்றுக்கு ஒரு நெசவாளருக்கு ரூ.200/- வீதம் சந்தா தொகை ஆயுள் காப்பீட்டுக் கழகத்திற்கு செலுத்த வேண்டும். அதில் ரூ.25/- கதர் கிராமத் தொழில் ஆணைக்குழுவுடம், ரூ.25/- கைவினைஞர்களும், ரூ.50/- வாரியமும், கைவினைஞர்களின் சார்பில் மத்திய அரசு ரூ. 100/-ம் செலுத்த வேண்டும். இந்தியாவில் நெசவாளர்களின் சார்பில் சந்தா தொகை செலுத்தும் வாரியம், தமிழ்நாடு கதர் கிராமத் தொழில் வாரியம் ஒன்றேயாகும்.

இத்திட்டத்தின் கீழ் வழங்கப்படும் தொகைகள் பின்வருமாறு

இயற்கை மரணம்	:	ரூ. 20,000/-
விபத்து நேரிடும் போது	:	ரூ. 50,000/-
உடல் ஊனம்	:	ரூ. 50,000/-
பகுதி உடல் ஊனம்	:	ரூ. 25,000/-
கல்வி உதவித்தொகை	:	ரூ. 300/- ஒரு காலாண்டிற்கு (ஒன்பதாம் வகுப்பு முதல் பன்னிரெண்டாம் வகுப்பு வரை படிக்கும் ஒரு சிறார்க்கு ரூ.1,200/- வீதம் )

இத்திட்டத்தில் 1,445 நூற்பாளர்கள் மற்றும் நெசவாளர்கள் சேர்ந்துள்ளனர். 2007-08ஆம் ஆண்டில் கைவினைஞர்களின் 60 சிறார்களுக்கு கல்விச் செலவிற்காக வருடத்திற்கு ரூ.1,200/-வீதம், ரூ.72,000/- ஒப்பளிப்பு அளிக்கப்பட்டுள்ளது.

## 2. கிராமத்தொழில்கள்

### 2.1 தச்ச மற்றும் கருமாரத் தொழில்கள்

தச்ச மற்றும் கருமாரத்தொழில் தமிழ்நாடு கதர் கிராமத்தொழில் வாரியத்தின் ஒரு முக்கியமான தொழிலாக அடையாளம் காணப்பட்டுள்ளது. இவ்வாரியத்தின் கீழ் 9 தச்ச மற்றும் கருமாரத் தொழில் கூடங்கள் இயங்கி வருகின்றன.

அரசு அலுவலகங்கள், பொதுத்துறை நிறுவனங்கள் மற்றும் அரசு சார்பு நிறுவனங்களுக்கு தேவைப்படும் அறைகலன்கள் இவ்வலகுகளிலிருந்து உற்பத்தி செய்யப்பட்டு விநியோகம் செய்யப்பட்டு வருகிறது. 2007-08ஆம் ஆண்டில் பல்வேறு நிறுவனங்களில் ரூ. 600.00 இலட்சம் மதிப்பிலான ஆணைகள் பெறப்பட்டு, உற்பத்தி மேற்கொள்ளப்பட்டு முடிவுற்ற பொருட்கள் விநியோகம் செய்யப்பட்டு வருகிறது. 2008-09ஆம் ஆண்டில் ரூ. 1,000.00 இலட்சம் மதிப்பிற்கு அறைகலன்கள் உற்பத்தி செய்து விநியோகம் செய்திட திட்டமிடப்பட்டுள்ளது.

### 2.2 கைமுறை காகிதத் தொழில்

“கழிவிலிருந்து செல்வம்” என்ற கொள்கையினை அடிப்படையாகக் கொண்டு தமிழ்நாடு கதர் கிராமத்தொழில் வாரியத்தின் கீழ் நான்கு கைமுறை காகித அலகுகள் செயல்பட்டு வருகிறது. இவ்வலகுகளின் கீழ் ஆண்டுதோறும் சென்னை உயர்நீதிமன்றம், ஆவணக்காப்பகத்திற்கு பத்திரத்தாள், சிறைத்துறைக்கு கச்சா அட்டைகள், அரசு அலுவலகங்களுக்கு தேவைப்படும் கோப்பு அட்டைகள் விநியோகம் செய்யப்பட்டு வருகிறது. இந்நடவடிக்கைகளால் 2007-08ஆம் ஆண்டில் ரூ.47.00 இலட்சம் மதிப்பிற்கு பொருட்கள் உற்பத்தி செய்யப்பட்டுள்ளது.

2008-09ஆம் ஆண்டில் ஈரோடு மாவட்டத்திலுள்ள செண்பகபுதூர் கைமுறை காகித அலகில் திருமண அழைப்பிதழ்கள், பண்டிகை கால மற்றும் புத்தாண்டு நல்வாழ்த்து அட்டைகள், விருந்தினர் பைகள் ஆகியவற்றை வண்ண அட்டையில் தயாரித்திட திட்டமிடப்பட்டுள்ளது. 2007-08ஆம் ஆண்டில் ரூ. 47.00 இலட்சமாக இருந்த உற்பத்தியினை 2008-09ஆம் ஆண்டில் ரூ. 75.00 இலட்சமாக அதிகரித்திட திட்டமிடப்பட்டுள்ளது.

### 2.3 தோல்தொழில்

தமிழ்நாடு கதர் கிராமத்தொழில் வாரியத்தின் கீழ் இயங்கும் பல்வேறு தொழில்களில் தோல் பொருட்கள் உற்பத்தியும் மிக முக்கியமான தொழிலாக கருதப்படுகிறது. இவ்வாரியத்தின் கீழ் இயங்கி வரும் 18 காலணி உற்பத்தி கூடங்களின் மூலம், அரசு மற்றும் அரசு சார்ந்த நிறுவனங்களிடமிருந்து பெறப்படும் விநியோக ஆணைகளைத் தவிர, பொதுமக்களுக்கும் நல்ல தரமான காலணிகள் குறைந்த விலையில் நவீன வடிவமைப்புகளில் உற்பத்தி செய்து சில்லரை விற்பனை செய்யப்பட்டு வருகின்றன. இவ்வலகுகளில் பணிபுரியும் 1,000 கைவினைஞர்களுக்கு, தங்கள் வாழ்க்கையை நடத்த வருவாய் ஈட்டி தருகிறது. அதில் பெரும்பாலோர் ஆதிதிராவிடர் வகுப்பை சார்ந்தோர் ஆவர்.

2007-08ஆம் ஆண்டில் ரூ.600.00 இலட்சம் மதிப்பிலான ஆணைகள் பெறப்பட்டு உற்பத்தி மேற்கொள்ளப்பட்டு விநியோகம் செய்யப்பட்டு வருகிறது. 2008-09ஆம் ஆண்டில் ரூ.700.00 இலட்சம் மதிப்பிற்கு விற்பனை செய்திட திட்டமிடப்பட்டுள்ளது.

### 2.4 சோப்புத்தொழில்

கிராமப்புறங்களில் வாழும் மக்களுக்கு வேலைவாய்ப்பு அளிக்கக்கூடிய தொழில்களில் சோப்புத்தொழிலும் மிக முக்கியமானது. வாரியத்தின் கீழ் 24 சோப்பு உற்பத்தி அலகுகள் செயல்பட்டு வருகிறது.

குளியல் சோப்பு வகைகளான வேம்பு, சந்தனம், கார்பாலிக் சோப்பு, சலவை கட்டி மற்றும் தூள், பாத்திரம் துலக்கும் கட்டிகள், கிளிநிங் பவுடர் நல்ல வரவேற்பை பெற்றுள்ளன. மேலும் வாரியத்தின் தயாரிப்புகளான மூலிகா ஹோர்பல் சோப்பு, மூலிகை கை கழுவுத் திரவம், எழில் ஷாம்பு மற்றும் சுகப்பிரியா வலி நிவாரணி தைலம் ஆகியவை சந்தையில் நல்ல வரவேற்பை பெற்றுள்ளன.

வாரியமானது சமீப காலத்தில் தயாரித்த புதிய குளியல் சோப்பு வகையான கிளிசரின் சோப்பு மூன்று வெவ்வேறு நிறங்கள் மற்றும் நறுமணங்களில் உற்பத்தி செய்து வெளிச்சந்தையில் அறிமுகப்படுத்தப்பட்டு மக்களிடையே நல்ல வரவேற்பை பெற்றுள்ளது. இதனைத் தவிர ஜவ்வாது பவுடர், அகர்பத்தி, சந்தன மாலை, மூலிகை பற்பொடி, கம்ப்யூட்டர் சாம்பிராணி, கருப்பு பினாயில் போன்ற பொருட்களும் உற்பத்தி செய்யப்பட்டு கதர் அங்காடிகளின் மூலம் விற்பனை செய்யப்பட்டு வருகிறது.

விற்பனை முகவர்களை நியமித்து அதன் மூலம், தமிழ்நாட்டிலும் அண்டை மாநிலங்களான கர்நாடகா மற்றும் கேரளாவில் விற்பனை செய்திட நடவடிக்கை எடுக்கப்பட்டு வருகிறது. இதனால் 2007-08ஆம் ஆண்டில் ரூ.

437.00 இலட்சமாக இருந்த சோப்பு உற்பத்தியினை 2008-09ஆம் ஆண்டில் ரூ. 800.00 இலட்சமாக உயர்த்த வாரியத்தால் திட்டமிடப்பட்டுள்ளது.

## 2.5 தேனீ வளர்ப்புத்தொழில்

தேனீ வளர்ப்புத் தொழில் தமிழ்நாடு கதர் கிராமத்தொழில் வாரியத்தின் செயல்பாடுகளில் மிக முக்கியமான ஒன்றாகும். வாரியமானது பச்சை தேனை பெரும்பாலும் கன்னியாகுமரி மாவட்டத்தில் உள்ள மார்த்தாண்டம் மற்றும் திருவண்ணாமலை மாவட்டத்திலுள்ள ஐமுனாமரத்தூர் ஆகிய பகுதியிலுள்ள தேனீ வளர்ப்போரிடமிருந்து கொள்முதல் செய்து வருகிறது. மேலும் வரும் ஆண்டுகளில் வாரியமே தேன் உற்பத்தி செய்வதற்கு ஏதுவாக ரூ.11.00 இலட்சம் மதிப்பீட்டில் 2,000 தேன் பெட்டிகளை தேனீ வளர்ப்பு மையத்தில் வைத்து உற்பத்தியை பெருக்கிட நடவடிக்கை மேற்கொண்டு வருகிறது. 2007-08ஆம் ஆண்டில் ரூ.86.00 இலட்சத்திற்கு தேன் விற்பனை செய்யப்பட்டுள்ளது. 2008-09ஆம் ஆண்டில் கொள்கலன்களை சிறந்த முறையில் வடிவமைத்து ரூ.200.00 இலட்சம் அளவில் விற்பனை செய்திட திட்டமிடப்பட்டுள்ளது. 2008-09ஆம் ஆண்டு மேற்குத் தொடர்ச்சி மலை மேம்பாட்டு திட்டத்தின் கீழ் தேனீ வளர்ப்போர்க்கு தேன்பெட்டிகள் வழங்கிட திட்டமிடப்பட்டுள்ளது.

## 2.6 மட்பாண்டத் தொழில்

இம்மாநிலத்தில் பாரம்பரிய தொழில்களில் மட்பாண்ட தொழிலும் ஒன்றாகும். வாரியத்தின் கட்டுப்பாட்டின் கீழ் 2 மெருகு மண்பாண்ட அலகுகளும் ஒரு பீங்கான் அலகும் செயல்பட்டு வருகிறது. இந்த அலகுகளில் மத்திய மற்றும் மாநில அரசுத் துறைகளுக்கு தேவையான பூந்தொட்டிகளை உற்பத்தி செய்து விநியோகம் செய்யப்படுவதன் மூலம் ஊரகப் பகுதிகளில் வாழும் சுமார் 600 கைவினைஞர்களுக்கு வேலைவாய்ப்பு அளிக்கப்பட்டு வருகிறது. 2007-08ஆம் ஆண்டில் வாரியத்தால் ரூ. 2.50 இலட்சம் விற்பனை செய்யப்பட்டுள்ளது.

## 3. விற்பனை

வாரிய அலகுகளில் உற்பத்தி செய்யப்படும் பொருட்களும், விற்பின் தொகை வழங்கும் முறையில் கொள்முதல் செய்யப்படும் கைவினைப்பொருட்களும் 149 கதர் அங்காடிகள் மற்றும் 8 கிராம சில்பாக்கள் மூலம் விற்பனை செய்யப்படுகிறது. தோல் பொருட்கள் 7 தோல் விற்பனை நிலையங்களில் விற்பனை செய்யப்படுகிறது. கைவினைப்பொருட்களின் விற்பனையை அதிகரிக்க ஒவ்வொரு ஆண்டும் கொலு கண்காட்சி நடத்தப்படுகிறது. 2007-08ஆம் ஆண்டின் கொலு விற்பனை மக்களை கவர்ந்ததின் பொருட்டு பொம்மைகள் மற்றும் இதர பொருட்களின் விற்பனை ரூ.70.00 இலட்சமாகும்.

கதரங்காடிகளில் விற்பனை திறனுக்கேற்ப சிறப்பு நிலை, 'அ' நிலை, 'ஆ' நிலை என தரம் பிரித்து அதிக விற்பனை செய்ய வாய்ப்புள்ள கதரங்காடிகளை புதுப்பிக்க நடவடிக்கை எடுக்கப்பட்டு வருகிறது. மேலும் சில கதரங்காடிகளில் ரொக்க விற்பனையை அதிகரிக்கும் வகையில் பட்டு இரகங்கள் மட்டுமே விற்பனை செய்யக்கூடிய பட்டு விற்பனை நிலையங்களாக (சிலக் எம்போரியம்) மாற்றியமைக்கவும் திட்டமிடப்பட்டுள்ளது. ஒவ்வொரு வருடமும் தீபாவளி / பொங்கல் விழாக்காலங்களில் வாடிக்கையாளர்களின் வசதிக்காக தற்காலிக சிறப்பு விற்பனை மையங்கள்

துவங்கப்பட்டு வருகிறது. இது தவிர பல்வேறு கண்காட்சிகளில் கலந்து கொண்டு விற்பனையினை அதிகரிக்க நடவடிக்கை மேற்கொள்ளப்பட்டு வருகிறது. கதராணையத்திலிருந்து நிதியுதவி பெற்ற பயனாளிகள் மற்றும் சுய உதவிக்குழுக்களின் நடவடிக்கைகளை நிலை நிறுத்தும் பொருட்டு, அவர்களால் தயாரிக்கப்படும் பொருட்களை விற்பனை செய்ய நடவடிக்கை மேற்கொள்ளப்பட்டு வருகிறது. மேலும் கதர் வாரியம் உற்பத்தி செய்யாத கதர் கிராமத் தொழில் பொருட்களை கதராணையத்தின் சான்று பெற்ற நிறுவனங்களிலிருந்து பெற்று விற்பனை செய்து கதராங்காடிகளை இலாபகரமாக இயக்கிடவும் நடவடிக்கை மேற்கொள்ளப்பட்டு வருகிறது.

மேற்கூறிய நடவடிக்கைகளினால் 2006-07-ல் ரூ. 2,800.00 இலட்சமாக இருந்த விற்பனை 2007-08ஆம் ஆண்டில் ரூ. 3,715.00 இலட்சமாக அதிகரித்துள்ளது. இந்த நிதியாண்டில் ரூ. 5,700.00 இலட்சம் விற்பனை செய்ய இலக்கு நிர்ணயிக்கப்பட்டுள்ளது.

#### 4. கதர் மற்றும் பட்டு இரகங்களின் விற்பனைக்கான தள்ளுபடி

ஒவ்வொரு ஆண்டும் மாநில அரசு, கதர் கிராமத்தொழில் ஆணையம் வழங்கும் தள்ளுபடியுடன் சேர்த்து ஆண்டு முழுவதற்கும் கதர் இரகங்களின் விற்பனை மீது 30 சதவீத தள்ளுபடியும், பட்டு இரகங்களின் விற்பனை மீது 20 சதவீத தள்ளுபடியும் வழங்கி வருகிறது. அரசு வாரியத்திற்கு வழங்கும் தள்ளுபடி மானியம் அதிகபட்சம் ஆண்டுக்கு ரூ.200.00 இலட்சம் என நிர்ணயிக்கப்பட்டுள்ளது. 69 சான்றளிக்கப்பட்ட நிறுவனங்களுக்கு ஒவ்வொரு ஆண்டிற்கும் அரசின் தள்ளுபடி மானியம் அதிகபட்சமாக ரூ. 500.00 இலட்சம் என நிர்ணயிக்கப்பட்டுள்ளது.

#### 5. 2007-08ஆம் ஆண்டு குறியீட்டின் சாதனை மற்றும் 2008-09ஆம் ஆண்டின் குறியீடு

வாரியத்தின் 2007-08ஆம் ஆண்டின் உற்பத்தி மற்றும் விற்பனை மற்றும் 2008-09ஆம் ஆண்டின் குறியீடு விவரங்கள் பின்வருமாறு:

வ. எண்	தொழில்களின் பெயர்	2007-08 (ரூ. இலட்சத்தில்)		2008-09 குறியீடு (ரூ. இலட்சத்தில்)	
		உற்பத்தி	விற்பனை	உற்பத்தி	விற்பனை
1.	கதர்	1,654.25	1,961.02	2500.00	2,700.00
2.	கிராமத்தொழில்கள்				
அ.	தோல்	545.57	436.61	650.00	700.00
ஆ.	தச்சு மற்றும் கருமாரத்தொழில்கள்	561.53	556.80	850.00	1,000.00
இ.	சோப்பு	436.62	391.71	800.00	1,000.00
ஈ.	கைமுறை காகிதம்	47.38	41.71	75.00	75.00
உ.	தேனீ வளர்ப்பு	71.51	86.14	140.00	200.00
	<b>மொத்தம்</b>	<b>3,316.86</b>	<b>3,473.99</b>	<b>5,015.00</b>	<b>5,675.00</b>

#### 6. பகுதி 2 திட்டங்கள் 2007-08

1. வாரிய அலுவலகங்களின் செயலாக்கங்களை மேம்படுத்த கணினியுடன் இதர கருவிகள் ரூ.1.35 இலட்சம் மதிப்பில் நிறுவப்பட்டுள்ளது
2. மண்டல அலுவலகங்களுக்கு நகலெடுக்கும் இயந்திரங்கள் ரூ.1.20 இலட்சம் மதிப்பில் நிறுவப்பட்டுள்ளது

3. அச்ச மற்றும் விழுதுகளை மாற்றி அமைத்து பல்வேறு துணி இரகங்களை உற்பத்தி செய்ய 359 நெசவாளர்களுக்கு ரூ. 4.00 இலட்சம் மதிப்பிற்கு உபகரணங்கள் வழங்கப்பட்டுள்ளது
4. பழைய இராட்டைகள் ரூ. 30.00 இலட்சம் செலவில் பழுது பார்க்கப்பட்டுள்ளது
5. வாரியத்தின் பல்வேறு விற்பனை மையங்களில் பணிபுரியும் 40 விற்பனையாளர்களுக்கு ரூ.1.00 இலட்சம் செலவில் பயிற்சி அளிக்கப்பட்டுள்ளது
6. கதர் உற்பத்தியை அதிகரிப்பதற்காகவும், துணியின் தரத்தை அதிகப்படுத்துவதற்காகவும், ரூ.4.50 இலட்சம் செலவில்  
100 நேபாளி தறிகள் நவீனப்படுத்தப்பட்டுள்ளது
7. கதர் மற்றும் கிராமப்பொருட்கள் உற்பத்தி மற்றும் விற்பனையை அதிகரிக்கவும், அலகுகளை மேற்பார்வையிடவும், இரண்டு உபயோகமற்ற ஊர்திகளை மாற்றி இரண்டு புதிய ஊர்திகள் ரூ.9.00 இலட்சம் செலவில் கொள்முதல் செய்யப்பட்டுள்ளது
8. கதரை பற்றி புதிய தலைமுறைகள் அறிந்து கொள்வதற்காக பள்ளி மற்றும் கல்லூரிகளில் முகாம் மற்றும் பொருட்காட்சிகள் நடத்தி பிளக்ஸ் பேனர் மூலம் கதர் பொருட்களை விளம்பரம் செய்திட ரூ. 5.00 இலட்சம் செலவிடப்பட்டுள்ளது

#### 7. பகுதி-2 திட்டங்கள் 2008-09

2008-09ஆம் ஆண்டு பகுதி 2 திட்டத்தின் கீழ் ரூ.40.00 இலட்சத்திற்கு கீழ்க்கண்ட திட்டங்கள் நிறைவேற்றப்படவுள்ளன.

1. நாகர்கோவில் கதர் அங்காடியினை ரூ. 5.00 இலட்சம் செலவில் நவீனப்படுத்திட திட்டமிடப்பட்டுள்ளது
2. திருச்சிராப்பள்ளி கதர் கிராமத்தொழில் மண்டல துணை இயக்குநர் அலுவலகத்திற்கு ரூ.5.00 இலட்சம் செலவில் ஒரு ஊர்தி கொள்முதல் செய்திட திட்டமிடப்பட்டுள்ளது
3. கோயமுத்தூர் கதர் கிராமத்தொழில் உதவி இயக்குநர் அலுவலகத்தினை ரூ.5.00 இலட்சம் செலவில் பழுதுபார்ப்பு பணிமேற்கொள்ள திட்டமிடப்பட்டுள்ளது
4. சென்னை, பிரதான கதர் அங்காடியினை ரூ.25.00 இலட்சம் செலவில் புதுப்பித்து நவீனப்படுத்திட திட்டமிடப்பட்டுள்ளது

#### 8. வரவு செலவுத் திட்டம்

2008-09ஆம் ஆண்டிற்கான ஒதுக்கீடு

வ. எண்.	விவரம்	தொகை (ரூபாய் இலட்சத்தில்)
1.	கதர் மேம்பாட்டிற்கான மானியங்கள்	1,700.00
2.	தமிழ்நாடு கதர் கிராமத்தொழில்கள் நிதிக்கு மானியங்கள்	500.00
3.	கதர் விற்பனை மீது தள்ளுபடி	
	1. கதர் வாரியம்	200.00
	2. சான்றளிக்கப்பட்ட நிறுவனங்கள்	0.01
4.	தணிக்கைக் கட்டணம்	223.74

5.	மேற்கு தொடர்ச்சி மலை மேம்பாட்டுத் திட்டத்தின் கீழ் மானியங்கள்	
	1. தமிழ்நாடு கதர் கிராமத்தொழில் வாரியம்	0.01
	2. தமிழ்நாடு பனைபொருள் வளர்ச்சி வாரியம்	0.01
6.	பகுதி-2 திட்டங்கள்	
	1. தமிழ்நாடு கதர் கிராமத்தொழில் வாரியம்	40.01
	2. தமிழ்நாடு பனைபொருள் வளர்ச்சி வாரியம்	21.51
7.	நிதிநிலை அறிக்கை அறிவிப்பு தமிழ்நாடு பனைபொருள் வளர்ச்சி வாரியம் பனைவெல்லம் தயாரிப்புத் தொழிலாளர்களுக்கு கருவிகள் வழங்குதல்	150.00
	<b>மொத்தம்</b>	<b>2,835.29</b>

## தமிழ்நாடு பனைபொருள் வளர்ச்சி வாரியம்

1. **தமிழ்நாடு பனைபொருள் வளர்ச்சி வாரியம்** என்ற பெயரில் ஒரு தனி வாரியம் தமிழ்நாடு சட்டம் (15) 1994-ன்படி தனியாக அமைக்கப்பட்டு 1995 ஆண்டு முதல் சென்னையை தலைமையிடமாக கொண்டு செயல்பட்டு வருகிறது. இந்தியாவிலேயே, தமிழ்நாடு, பனைத்தொழில் வளர்ச்சியில் முதன்மையாக உள்ளது தமிழ்நாடு, பனைத்தொழில் வளர்ச்சிக்கு தேவையான வளங்களை கொண்டு, பனைத்தொழில் வளர்ச்சிக்கும் அவைகளின் மேம்பாட்டிற்கும் மையமாக அமைந்துள்ளது. இந்தியாவிலுள்ள சுமார் 8.01 கோடி பனைமரங்களில் தமிழ்நாட்டில் 4.61 கோடி பனைமரங்கள் உள்ளன. பனைமரம் தமிழ்நாட்டின் "மாநில மரம்" ஆகும். இம்மரங்கள் இயற்கையில் மண் அரிப்பை தடுக்க வல்லது.

2. பனைபொருட்கள் சந்தையில் எளிதில் விற்பனையாகும் வகையில் வாடிக்கையாளர்களை கவரும் வண்ணம் பனைப் பொருட்களை உற்பத்தி செய்தல், அதற்கு தேவையான தொழில் நுட்பங்களை அளித்தல், பனைபொருள் வளர்ச்சிக்கு தேவையான ஆராய்ச்சிகள் செய்து பனைபொருட்களை முழுமையாக பயன்படுத்தி, பனைத்தொழிலில் ஈடுபட்டுள்ள பனைத் தொழிலாளர்களுடைய வாடிக்கை தரத்தை உயர்த்துதல் போன்றவை இவ்வாரியத்தின் முக்கிய குறிக்கோளாகும். 996 ஆரம்ப பனைவெல்ல கூட்டுறவு சங்கங்களும், (பனைஓலை தொழிலாளர்கள் கூட்டுறவு சங்கங்கள் உட்பட) 8 மாவட்ட பனைவெல்ல விற்பனை கூட்டுறவு சம்மேளனங்கள் மற்றும் ஒரு தமிழ்நாடு மாநில பனைவெல்லம் மற்றும் தும்பு விற்பனை கூட்டுறவு இணையம் ஆகியவை நேரடியாக பனைப் பொருட்கள் உற்பத்தி மற்றும் வியாபார நடவடிக்கைகளில் ஈடுபட்டு வருகின்றன. இம்மாநிலத்தில் 90,000 பனைத்தொழிலாளர்களில் 14,079 பனைத் தொழிலாளர்கள் பதநீர் இறக்க உரிமம் பெற்றுள்ளார்கள். கிராமப்புறங்களில் குறைந்த முதலீட்டில் பனைத் தொழில் செய்து வருவாய் ஈட்டுகின்றனர். இந்த அமைப்புகள் மூலமாகவும், மாநிலமெங்கும் உள்ள 149 கதர் அங்காடிகள் மற்றும் விற்பனை அங்காடிகள் மூலமாகவும் பனைபொருட்கள் விற்பனை செய்யப்படுகின்றன.

3. கிராமப்புறங்களில் பனை மரத்திலிருந்து கிடைக்கக்கூடிய மூலப் பொருட்களை கொண்டு குறைந்த முதலீட்டில் அதிகமான வருவாய் ஈட்டும் வகையில் அதிகளவில் வேலை வாய்ப்பு கிடைக்கின்றது. சுற்றுப்புற சூழ்நிலை பாதிக்கா வண்ணம் பனை பொருட்கள் உற்பத்தி செய்வதுடன் பொருளாதாரம் மேம்பாடு அடைய செய்கிறது. பனைத்தொழிலுக்கு தொழில்நுட்ப தகுதி தேவை என்றில்லாமல் பாமரரும் செய்யும் வகையில் கிராமப்புறத்தில் உள்ளவர்களுக்கு இத்தொழில் மூலம் வேலைவாய்ப்பு அளிக்க இயலும். இம்மாநிலத்தில் சுமார் ஆறு இலட்சம் ஆண் மற்றும் பெண் கைவினைஞர்கள் நேரடியாகவும் மற்றும் மறைமுகமாகவும் இத்தொழிலில் ஈடுபட்டு வருகின்றனர்.

### 4. உண்ணும் மற்றும் உண்ணா பொருட்கள்

பனைத்தொழிலில் தற்போது பல்வேறு வகையான பனைவகை உண்பொருட்களான பதநீர், பனைவெல்லம், பனஞ்சீனி, பனங்கற்கண்டு, பாம்பு சாக்லெட் வகைகள், பதப்படுத்திய நூங்கு, பனம்பழ ஜாம் வகைகள், காற்றூட்டப்பட்ட

குளிர்்பான வகைகளான பாம்பா, பாம்போலா வகைகளும் மற்றும் உண்ணா பொருட்களான பனை ஓலைப்பொருட்கள், பனைநார் பொருட்கள், பனந்தும்பு, பனந்தும்பினால் செய்யப்பட்ட தூரிகைகள், ஈச்சங்கூடைகள் மற்றும் இதர வகையான கைவினைப் பொருட்களும் உற்பத்தி செய்து விற்பனை செய்யப்பட்டு வருகின்றன.

தூத்துக்குடி மாவட்டத்தில் மணப்பாடு, திருவள்ளூர் மாவட்டத்தில் பழவேற்காடு, வேலூர் மாவட்டத்தில் அடுக்கம்பாறை மற்றும் சிவகங்கை மாவட்டத்தில் மானாமதுரையிலும் பெண் கைவினைஞர்கள் பனை ஓலைப் பொருட்கள் உற்பத்தியில் ஈடுபட்டுள்ளனர். இவர்களுடைய உற்பத்தி பொருட்களை அமெரிக்கா, லண்டன், பிரான்ஸ், ஜெர்மனி, சவிட்சர்லாந்து, கனடா, ஜப்பான் மற்றும் நெதர்லாந்து ஆகிய வெளி நாடுகளுக்கு தனிநபர் முகவர் மூலம் அனுப்பப்படுகிறது.

1939ஆம் ஆண்டு தமிழ்நாடு நீரா மற்றும் பதநீர் விதிகளின்படி தமிழ்நாடு அரசு அனுமதியுடன் (மதுவிலக்கு மற்றும் ஆயத்தீர்வை துறை) பனைமரம், தென்னை மரம் மற்றும் ஈச்சமரங்களிலிருந்து பதநீர் இறக்கவும், விற்பனை செய்யவும், இடம் பெயர்த்து எடுத்துச் செல்லவும், பதநீரிலிருந்து வெல்லம் காய்ச்சுவதற்கும் உரிமம் 2007ஆம் ஆண்டு முதல் 2009ஆம் ஆண்டு வரை முதல்முறையாக மூன்று ஆண்டுகள் உரிமம் நீடித்து வழங்கப்பட்டுள்ளன.

## 5. உற்பத்தி மற்றும் விற்பனை 2007-08

(அ) 2007-08ஆம் ஆண்டில் மாநில இணையம் / மாவட்ட சம்மேளனங்களின் கட்டுப்பாட்டிலுள்ள அலகுகள் ரூ.660.53 இலட்சம் மதிப்பிலான பனைப்பொருட்களை உற்பத்தி செய்து ரூ.705.52 இலட்சம் மதிப்பிற்கு விற்பனை செய்துள்ளன.

(ஆ) 2008-09ஆம் ஆண்டிற்கு மாநில இணையம்/மாவட்ட சம்மேளனங்களின் கட்டுப்பாட்டிலுள்ள அலகுகளுக்கு பனைப்பொருட்கள் உற்பத்தி குறியீடாக ரூ.1,230.00 இலட்சமும் பனைப்பொருட்கள் விற்பனை குறியீடாக ரூ.1,430.00 இலட்சமும் நிர்ணயம் செய்யப்பட்டுள்ளது.

## 6. பனைத்தொழிலில் பயிற்சிகள்

கடலூரில் உள்ள தமிழ்நாடு மாநில பனைவெல்லம் மற்றும் தும்பு விற்பனை கூட்டுறவு இணையத்தின் மண்டல பனைப்பொருட்கள் பயிற்சி மையத்தின் மூலம் கிராமப்புற கைவினைஞர்களுக்கு பனைத்தொழில் பயிற்சி அளிக்கப்பட்டு வருகிறது.

## 7. பகுதி - 2 திட்டங்கள்: 2007-08

2007-08ஆம் ஆண்டில் பனை பொருள் வளர்ச்சி வாரியம் பகுதி- 2 திட்டத்தின் கீழ் ரூ.8.00 இலட்சம் செலவில் பின்வரும் திட்டங்களை நிறைவேற்றியுள்ளது.

(அ) மதுரை - விருதுநகர் - திண்டுக்கல் மாவட்ட பனை வெல்லக் கூட்டுறவு சம்மேளனத்தின் திண்டுக்கல் மாவட்டம் கோவிலூர் அலகிற்கு பதநீர் குளிர்நீரும் அலகினை நவீனப்படுத்தி தேவையான இயந்திரம் மற்றும் உபகரணங்கள் வாங்கிட ரூ.5.00 இலட்சம்

(ஆ) சேலம் மாவட்டத்தில் உள்ள 200 ஏழைப் பயனாளிகளுக்கு பனை வெல்லம் தயாரிப்பதற்கு தேவையான கருவிகள் மற்றும் உபகரணங்கள் வழங்கிட ரூ.3.00 இலட்சம்.

## 8. பகுதி- 2 திட்டங்கள்: 2008-09

2008-09ஆம் ஆண்டில் பின்வரும் பகுதி-2 திட்டம் ரூ.21.50 இலட்சம் செலவில் நிறைவேற்றப்படவுள்ளது.

பதநீர் விற்பனையை அதிகரிப்பதற்காக திருநெல்வேலி மாவட்ட பனை வெல்லக் கூட்டுறவு சம்மேளனத்தின் பாளையங்கோட்டை நவீன பதநீர் குளிர்நீரும் அலகிற்கு தேவையான இயந்திரம் மற்றும் உபகரணங்கள் வாங்கிட ரூ.21.50 இலட்சம் வழங்கப்படவுள்ளது.

## 9. நிதிநிலை அறிக்கை அறிவிப்புகள்

அரசு பனைத் தொழிலாளர்களின் நலன்காக்க அவர்களுக்கென தனி நலவாரியம் ஒன்றினை அமைத்துள்ளது. 2008-09ஆம் ஆண்டு நிதிநிலை அறிக்கையில் பனைத்தொழிலாளர்கள் தங்களுடைய தொழிலை மேலும் திறம்பட செய்வதற்கு ஏதுவாக தொழிற்கருவிகள் மற்றும் உபகரணங்கள் வாங்க தலா ரூ.4,000/- வீதம் நிதி உதவி வழங்க ரூ. 1.50 கோடி ஒதுக்கீடு செய்யப்பட்டுள்ளது.

10. தமிழ்நாடு பனை பொருள் வளர்ச்சி வாரியத்திற்கென தனியாக நிதி ஒதுக்கீடு ஏதுமில்லை. இவ்வாரியத்தின் செலவினங்கள் அனைத்தும் தமிழ்நாடு கதர் கிராமத் தொழில் வாரியத்திலேயே மேற்கொள்ளப்பட்டு வருகிறது. இவ்வாரியத்திற்கென தனியாக பணியாளர்கள் இல்லை. தமிழ்நாடு கதர் கிராமத் தொழில் வாரியத்தின் பணியாளர்களே இவ்வாரியத்தில் பணிபுரிந்து வருகிறார்கள்.

கா.ராமச்சந்திரன்  
கதர்த்துறை அமைச்சர்